

Dan it-test hu maħsub purament bhala għodda ta' dokumentazzjoni u m'għandu l-ebda effett legali. L-istituzzjonijiet tal-Unjoni m'għandhom l-ebda responsabbiltà għall-kontenut tiegħu. Il-verżjonijiet awtentiċi tal-atti rilevanti, inklużi l-preamboli tagħhom, huma daww ippubblikati fil-Ġurnal Uffiċjali tal-Unjoni Ewropea u disponibbli f'EUR-Lex. Daww it-testi uffiċjali huma aċċessibbli direttament permezz tal-links inkorporati f'dan id-dokument

► **B**

REGOLAMENT TAL-KUMMISSJONI (UE) 2022/1616

tal-15 ta' Settembru 2022

dwar materjali u oġġetti tal-plastik riċiklat maħsuba biex jiġu f'kuntatt ma' oġġetti tal-ikel, u li jhassar ir-Regolament (KE) Nru 282/2008

(Test b'rilevanza għaż-ŻEE)

(ĠU L 243, 20.9.2022, p. 3)

Ikkoreġut minn:

► **C1** Emendi, Ġ.U. L 244, 21.9.2022, p. 70 (2022/1616)

**REGOLAMENT TAL-KUMMISSJONI (UE) 2022/1616****tal-15 ta' Settembru 2022****dwar materjali u oġġetti tal-plastik riċiklat maħsuba biex jiġu f'kuntatt ma' oġġetti tal-ikel, u li jhassar ir-Regolament (KE) Nru 282/2008****(Test b'rilevanza għaż-ŻEE)****KAPITOLU I****SUĠĠETT, KAMP TA' APPLIKAZZJONI U DEFINIZZJONIJIET***Artikolu 1***Suġġett u kamp ta' applikazzjoni**

1. Dan ir-Regolament huwa miżura speċifika skont it-tifsira tal-Artikolu 5 tar-Regolament (KE) Nru 1935/2004.

2. Dan ir-Regolament jistabbilixxi r-regoli:

- (a) għat-tqeghid fis-suq ta' materjali u oġġetti tal-plastik li jaqgħu fil-kamp ta' applikazzjoni tal-Artikolu 1(2) tar-Regolament (KE) Nru 1935/2004, li fihom plastik li joriġina mill-iskart jew immanifatturat minnu;
- (b) għall-iżvilupp u t-tħaddim ta' teknoloġiji, proċessi u installazzjonijiet tar-riċiklaġġ, għall-produzzjoni ta' plastik riċiklat li jintuża f'dawk il-materjali u l-oġġetti tal-plastik;
- (c) għall-użu f'kuntatt mal-ikel ta' materjali u oġġetti tal-plastik riċiklat u ta' materjali u oġġetti tal-plastik li huma maħsuba għar-riċiklaċċ.

3. Dan ir-Regolament ma għandux japplika għall-użu tal-iskart biex jiġu mmanifatturati sustanzi inklużi fil-lista tal-Unjoni ta' sustanzi awtorizzati f'konformità mal-Artikolu 5 tar-Regolament (UE) Nru 10/2011, u biex jiġu mmanifatturati sustanzi soġġetti għall-Artikolu 6(1), (2), u (3)(a) tiegħu, meta jkunu maħsuba għal użu sussegwenti f'konformità ma' dak ir-Regolament.

*Artikolu 2***Definizzjonijiet**

1. Għall-iskop ta' dan ir-Regolament, għandhom japplikaw id-definizzjonijiet fl-Artikolu 3 tar-Regolament (UE) Nru 10/2011 u d-definizzjonijiet fl-Artikolu 3 tar-Regolament (KE) Nru 2023/2006.

2. Għall-finijiet ta' dan ir-Regolament, japplikaw ukoll id-definizzjonijiet li ġejjin:

▼B

- (1) “skart”, “skart municipali”, “immaniġġjar tal-iskart”, “għbir”, “użu mill-ġdid”, “riċiklaġġ”, u “skart mhux perikoluż”, kif stabbiliti fl-Artikolu 3 tad-Direttiva 2008/98/KE tal-Parlament Ewropew u tal-Kunsill ⁽¹⁾;
- (2) “negozju tal-ikel” u “operatur ta’ negozju tal-ikel”, kif stabbiliti fl-Artikolu 3 tar-Regolament (KE) Nru 178/2002 tal-Parlament Ewropew u tal-Kunsill ⁽²⁾;
- (3) “awtoritajiet kompetenti”, u “awditjar”, kif stabbiliti fl-Artikolu 3 tar-Regolament (UE) 2017/625 tal-Parlament Ewropew u tal-Kunsill.

3. Għandhom japplikaw ukoll id-definizzjonijiet li ġejjin għall-iskop ta’ dan ir-Regolament:

- (1) “teknoloġija tar-riċiklaġġ” tfisser kombinament speċifiku ta’ kuncetti, prinċipji u prattiki fiżiċi jew kimiċi għar-riċiklaġġ ta’ fluss ta’ skart ta’ ċertu tip u miġbur b’ċertu mod f’materjali u f’oġġetti tal-plastik riċiklat ta’ tip speċifiku u b’użu intenzjonat speċifiku, u tinkludi teknoloġija ta’ dekontaminazzjoni;
- (2) “teknoloġija ta’ dekontaminazzjoni” tfisser kombinament speċifiku ta’ kuncetti, prinċipji, u prattiki fiżiċi jew kimiċi li huma parti minn teknoloġija ta’ riċiklaġġ li l-għan primarju tiegħu huwa li jneħhi l-kontaminazzjoni jew li jippurifika;
- (3) “proċess ta’ riċiklaġġ” tfisser sekwenza ta’ operazzjonijiet unitarji li hija maħsuba għall-manifattura ta’ materjali u oġġetti tal-plastik riċiklat permezz tal-ipproċessar minn qabel, ta’ proċess ta’ dekontaminazzjoni, u ta’ postproċessar, u li hija bbażata fuq teknoloġija ta’ riċiklaġġ speċifika;
- (4) “plastik riċiklat” tfisser plastik li jirriżulta mill-proċess ta’ dekontaminazzjoni ta’ proċess ta’ riċiklaġġ, u plastik li jirriżulta minn operazzjonijiet sussegwenti ta’ postproċessar u li għadu ma ġiex ittrasformat f’materjali u f’oġġetti tal-plastik riċiklat;
- (5) “materjali u oġġetti tal-plastik riċiklat” tfisser materjali u oġġetti li jiġu f’kuntatt mal-ikel fl-istat lest tagħhom, u li jkunu magħmula kompletament jew parzjalment minn plastik riċiklat;
- (6) “kontenut riċiklat” tirreferi għall-ammont ta’ plastik riċiklat li jirriżulta direttament mill-proċess ta’ dekontaminazzjoni ta’ proċess ta’ riċiklaġġ li jkun inkluż fi plastik riċiklat li jkun għadda minn postproċessar jew f’materjali u f’oġġetti tal-plastik riċiklat oħrajn immanifatturati minnu.

⁽¹⁾ Id-Direttiva 2008/98/KE tal-Parlament Ewropew u tal-Kunsill tad-19 ta’ Novembru 2008 dwar l-iskart u li tħassar ċerti Direttivi (ĠU L 312, 22.11.2008, p. 3).

⁽²⁾ Ir-Regolament (KE) Nru 178/2002 tal-Parlament Ewropew u tal-Kunsill tat-28 ta’ Jannar 2002 li jstabilixxi l-prinċipji ġenerali u l-htigijiet tal-liġi dwar l-ikel, li jstabilixxi l-Awtorità Ewropea dwar is-Sigurtà fl-Ikel u jstabilixxi l-proċeduri fi kwistjonijiet ta’ sigurtà tal-ikel (ĠU L 31, 1.2.2002, p. 1).

▼B

- (7) “ipproċessar minn qabel” tfisser l-operazzjonijiet kollha tal-immaniġġjar tal-iskart li jitwettqu biex jisseparaw, iqattgħu, jaħslu, iħalltu jew b’xi mod ieħor jittrattaw l-iskart tal-plastik biex jirrenduh xieraq għall-proċess ta’ dekontaminazzjoni;
- (8) “input tal-plastik” tfisser il-materjali tal-plastik li jirriżultaw mill-ipproċessar minn qabel li jiddaħħlu fi proċess ta’ dekontaminazzjoni;
- (9) “proċess ta’ dekontaminazzjoni” tfisser sekwenza speċifika ta’ operazzjonijiet unitarji li flimkien l-għan primarju tagħhom huwa li jneħħu l-kontaminazzjoni mill-input tal-plastik biex jirrenduh xieraq sabiex jiġi f’kuntatt mal-ikel, bl-użu ta’ teknoloġija speċifika ta’ dekontaminazzjoni;
- (10) “kontaminazzjoni inċidentali” tfisser kontaminazzjoni preżenti fl-input tal-plastik li joriġina mill-ikel, mill-materjali u mill-oġġetti tal-plastik maħsuba u użati biex jiġu f’kuntatt mal-ikel, mill-użu jew mill-użu hażin tagħhom għal skopijiet mhux tal-ikel, u mill-preżenza mhux intenzjonata ta’ sustanzi, materjali u oġġetti oħrajn minhabba l-immaniġġjar tal-iskart;
- (11) “postproċessar” tfisser l-operazzjonijiet unitarji kollha sussegwenti għall-proċess ta’ dekontaminazzjoni li permezz tiegħu l-output tiegħu jkompli jiġi ppolimerizzat, ittrattat mod ieħor, u/jew ikkonvertit, li jirriżulta f’materjali u f’oġġetti tal-plastik riċiklat fl-istat lest tagħhom;
- (12) “installazzjoni tar-riċiklaġġ” tfisser it-tagħmir li jhaddem tal-anqas parti minn proċess ta’ riċiklaġġ;
- (13) “installazzjoni tad-dekontaminazzjoni” tfisser tagħmir speċifiku li jhaddem proċess ta’ dekontaminazzjoni;
- (14) “faċilità tar-riċiklaġġ” tfisser post fejn tinsab mill-anqas installazzjoni tad-dekontaminazzjoni waħda;
- (15) “skema ta’ riċiklaġġ” tfisser arrangament bejn l-entitajiet legali sabiex jimmaniġġjaw l-użu, il-ġbir separat u r-riċiklaġġ ta’ materjali u oġġetti tal-plastik bil-għan li jillimitaw jew jipprevjenu li jiġu kkontaminati sabiex jiffaċilitaw ir-riċiklaġġ tagħhom;
- (16) “riċiklatur” tfisser kwalunkwe persuna fiżika jew ġuridika li tapplika proċess ta’ dekontaminazzjoni;
- (17) “konvertitur” tfisser kwalunkwe persuna fiżika jew ġuridika li twettaq operazzjoni unitarja waħda jew aktar ta’ postproċessar;
- (18) “operazzjoni unitarja” tfisser operazzjoni bażika li hija parti minn proċess, u tapplika trasformazzjoni waħda għall-input tagħha, jew aktar trasformazzjonijiet jekk isehħu flimkien;
- (19) “stadju tal-manifattura” tfisser operazzjoni unitarja waħda jew aktar sekwenzjali u li jiġu segwiti minn valutazzjoni tal-kwalità tal-materjal li jirriżulta minn dak l-istadju;

▼B

- (20) “lott” tfisser kwantità ta’ materjal tal-istess kwalità, u li jkun prodott bl-użu ta’ parametri tal-produzzjoni uniformi f’ċertu stadju tal-manifattura, maħżuna u miżmuma b’mod li jiġi eskluż it-taħlit ma’ materjali oħrajn jew il-kontaminazzjoni, u ddeżinjat bħala lott minn numru tal-produzzjoni uniku.

*Artikolu 3***Teknoloġiji tar-riċiklaġġ xierqa**

1. Teknoloġija tar-riċiklaġġ għandha titqies xierqa jekk jintwera li hija kapaci tirriċikla l-iskart f’materjali u f’oġġetti tal-plastik riċiklat li jikkonformaw mal-Artikolu 3 tar-Regolament (KE) Nru 1935/2004 u li huma sikuri mikrobijologikament.

2. Għandha ssir distinzjoni bejn it-teknoloġiji tar-riċiklaġġ abbażi tal-proprjetajiet li ġejjin:

- (a) it-tip, il-mod tal-ġbir u l-oriġini tal-materjal tal-input;
- (b) il-kombinament speċifiku ta’ kunċetti, prinċipji u prattiki fiżiċi u kimiċi użati għad-dekontaminazzjoni ta’ dak il-materjal tal-input;
- (c) it-tip u l-użu maħsub tal-materjali u l-oġġetti tal-plastik riċiklat;
- (d) il-htieġa jew in-nuqqas ta’ htieġa għall-evalwazzjoni u l-awtorizzazzjoni tal-proċessi ta’ riċiklaġġ li japplikaw dik it-teknoloġija, u l-kriterji għalhekk.

3. It-teknoloġiji xierqa ta’ riċiklaġġ huma elenkati fl-Anness I. L-Anness I jista’ jiġi emendat f’konformità mal-Artikoli 15 u 16.

4. Meta l-kapaċità tal-proċessi ta’ riċiklaġġ li jużaw ċerta teknoloġija ta’ riċiklaġġ biex jiksibu biżżejjed dekontaminazzjoni tkun tiddependi mill-ispeċifikazzjoni preċiża tal-input, mill-konfigurazzjoni dettaljata ta’ dawk il-proċessi, jew mill-kundizzjonijiet operattivi applikati, u meta dik l-ispeċifikazzjoni, il-konfigurazzjoni jew dawk il-kundizzjonijiet ma jistgħux jiġu stabbiliti b’reġoli sempliċi fiż-żmien li dik it-teknoloġija tiġi stabbilita bħala xierqa, kull proċess ta’ riċiklaġġ li juża dik it-teknoloġija għandu jiġi awtorizzat individwalment mill-Kummissjoni f’konformità mal-proċedura stabbilita fil-Kapitolu V, u b’mod partikolari fl-Artikolu 19(1) tiegħu (“l-awtorizzazzjoni”).

5. L-Anness I għandu jispeċifika jekk għal teknoloġija ta’ riċiklaġġ għandhomx jiġu awtorizzati proċessi individwali ta’ riċiklaġġ.

6. Kull teknoloġija ta’ riċiklaġġ li għadha ma gietx soġġetta għal deċiżjoni dwar l-adegwatezza tagħha f’konformità mal-Artikolu 15 jew 16 għandha titqies bħala teknoloġija ġdida għall-finijiet ta’ dan ir-Regolament.



KAPITOLU II

TQEGHID FIS-SUQ TA' PLASTIK RIĊIKLAT U TA' MATERJALI U OĠĠETTI TAL-PLASTIK RIĊIKLAT

*Artikolu 4***Rekwiżiti għall-materjali u l-oġġetti ta' plastik riċiklat**

1. Il-materjali u l-oġġetti tal-plastik riċiklat għandhom jittqiegħdu fis-suq biss meta jiġu ssodisfati r-rekwiżiti stabbiliti fil-paragrafi 2 sa 7 waqt il-manifattura tagħhom.
2. Ir-rekwiżiti stabbiliti fil-Kapitoli II, III u fil-Kapitolu V tar-Regolament (UE) Nru 10/2011 għandhom japplikaw għall-materjali u l-oġġetti tal-plastik riċiklat.
3. Il-materjali u l-oġġetti tal-plastik riċiklat jiġu mmanifatturati permezz ta' waħda minn dawn li ġejjin:
 - (a) teknoloġija tar-riċiklaġġ xierqa elenkata fl-Anness I; jew,
 - (b) teknoloġija ġdida kif imsemmi fl-Artikolu 3(6) u żviluppata f'konformità mal-Kapitolu IV.
4. Meta l-materjali u l-oġġetti tal-plastik riċiklat jiġu mmanifatturati permezz ta' teknoloġija tar-riċiklaġġ xierqa, jiġu ssodisfati r-rekwiżiti li ġejjin:
 - (a) fejn rilevanti, tkun inġhatat awtorizzazzjoni għall-proċess ta' riċiklaġġ li jintuża għall-manifattura tal-materjali u l-oġġetti tal-plastik riċiklat.
 - (b) ir-riċiklaġġ u l-użu tal-plastik riċiklat għall-manifattura tal-materjali u l-oġġetti tal-plastik riċiklat jikkonformaw mar-rekwiżiti ġenerali stabbiliti fl-Artikoli 6, 7 u 8, kif issupplimentati mill-ispeċifikazzjonijiet u r-rekwiżiti għat-teknoloġija stabbiliti fil-Kolonna 8 tat-Tabella 1 tal-Anness I u dawk stabbiliti fl-awtorizzazzjoni, u soġġetti għad-derogi speċifiċi speċifikati fil-Kolonna 9 tat-Tabella 1 tal-Anness I, u fl-awtorizzazzjoni.
 - (c) b'deroga mill-punt (b), meta t-teknoloġija tar-riċiklaġġ xierqa tkun se tiġi implimentata permezz ta' skema ta' riċiklaġġ, ir-riċiklaġġ u l-użu tal-materjali u l-oġġetti tal-plastik riċiklat jikkonformaw mar-rekwiżiti ġenerali stabbiliti fl-Artikolu 9, u, fejn rilevanti, mar-regoli speċifiċi għat-teknoloġija stabbiliti fl-Anness I.
5. Meta l-materjali u l-oġġetti tal-plastik riċiklat jiġu mmanifatturati permezz ta' teknoloġija ġdida, jiġu ssodisfati r-rekwiżiti stabbiliti fl-Artikoli 10 sa 13.
6. Ir-reġistru tal-Unjoni stabbilit fl-Artikolu 24 jinkludi l-informazzjoni li ġejja dwar il-manifattura tal-plastik riċiklat:

▼B

- (a) l-installazzjoni ta' dekontaminazzjoni fejn ikun gie mmanifatturat il-plastik riċiklat, l-indirizz tal-faċilità ta' riċiklaġġ, u l-identità tar-riċiklatur li jkun qiegħed joperaha;
- (b) il-proċess ta' riċiklaġġ awtorizzat applikat, jekk it-teknoloġija tar-riċiklaġġ xierqa applikata tkun tirrikjedi l-awtorizzazzjoni tal-proċessi ta' riċiklaġġ;
- (c) l-isem tal-iskema ta' riċiklaġġ użata, l-identità tal-entità li tkun qiegħda timmaniġġjaha, u l-marki applikati, jekk it-teknoloġija tar-riċiklaġġ applikata tkun tirrikjedi l-użu ta' skema ta' riċiklaġġ;
- (d) l-isem tat-teknoloġija l-ġdida, jekk il-manifattura tal-plastik riċiklat tuża teknoloġija tar-riċiklaġġ ġdida.

7. Fejn rilevanti, l-istatus fir-Registru stabbilit fl-Artikolu 24 tal-proċess ta' riċiklaġġ awtorizzat użat għall-manifattura ma jkunx "sospiz" jew "revokat".

8. Fir-Registru stabbilit fl-Artikolu 24, l-istatus tal-installazzjoni tad-dekontaminazzjoni użata għall-manifattura ma jkunx "sospiz".

*Artikolu 5***Rekwiziti għad-dokumentazzjoni, l-istruzzjonijiet u t-tikkettar**

1. Il-lottijiet individwali ta' plastik riċiklat u ta' materjali u oġġetti tal-plastik riċiklat għandhom ikunu soġġetti għal dokument jew rekord uniku dwar il-kwalità tagħhom, u għandhom jiġu identifikati permezz ta' numru uniku u l-isem tal-istadju tal-manifattura li joriginaw minnu.

2. Il-plastik riċiklat li jitqiegħed fis-suq għandu jkun akkumpanjat minn dikjarazzjoni ta' konformità f'konformità mal-Artikolu 29.

3. Il-kontenituri bil-plastik riċiklat ikkonsenjati lill-konvertituri għandhom jiġu ttikkettati. It-tikketta għandha turi s-simbolu ddefinit fl-Anness II tar-Regolament (KE) Nru 1935/2004, segwit minn:

- (a) is-simbolu **RIN** u n-numru tar-reġistru tal-installazzjoni tad-dekontaminazzjoni fejn il-plastik riċiklat ikun gie mmanifatturat f'konformità mal-Artikolu 24,
- (b) is-simbolu **Nru tal-Lott** segwit min-numru tal-lott,
- (c) il-perċentwal skont il-piż tal-kontenut riċiklat,
- (d) il-perċentwal massimu skont il-piż tal-kontenut riċiklat li jista' jkollhom il-materjali u l-oġġetti tal-plastik riċiklat finali li jkun fihom il-plastik riċiklat, jekk dan ikun anqas minn 100 %, u,

▼B

(e) meta d-dikjarazzjoni msemmija fil-paragrafu 2 tipprovdi struzzjonijiet addizzjonali, is-simbolu ddefinit fl-ISO 7000 bin-numru ta' referenza 1641.

4. It-tikketti msemmija fil-paragrafu 3 għandhom ikunu jistgħu jinqraw b'mod ċar f'kull ħin, ikunu f'post vizibbli, u jkunu mwahħla b'mod sod.

Id-daqs minimu tat-tipa fuq it-tikketti għandu jkun mill-anqas 17-il punt (6 mm) fuq kontenituri li l-akbar dimensjoni tagħhom tkun iżgħar minn 75 ċentimetru, 23 punt fuq kontenituri li l-akbar dimensjoni tagħhom tkun bejn 75 ċentimetru u 125 ċentimetru, u 30 punt fuq kontenituri fejn l-akbar dimensjoni taqbeż il-125 ċentimetru.

5. B'deroga mill-paragrafu 4, it-tikkettar jista' jithalla barra minn kontenituri fissi mmuntati f'installazzjonijiet jew fuq vetturi.

6. Ir-restrizzjonijiet u l-ispeċifikazzjonijiet stabbiliti fl-Anness I dwar l-użu ta' materjali jew oġġetti tal-plastik riċiklat manifatturati b'teknoloġija tar-riċiklaġġ xierqa, u, fejn rilevanti, ir-restrizzjonijiet u l-ispeċifikazzjonijiet stabbiliti fl-awtorizzazzjoni dwar l-użu ta' materjali jew oġġetti riċiklati manifatturati bi proċess ta' riċiklaġġ għandhom jiġu inklużi fit-tikkettar meħtieġ mill-Artikolu 15 tar-Regolament (KE) Nru 1935/2004 ta' materjali jew oġġetti riċiklati pprovduti lill-operaturi tan-negozji tal-ikel jew lill-konsumaturi finali.

KAPITOLU III

REKWIŻITI ĠENERALI GĦAR-RIĊIKLAĠĠ TAL-PLASTIK U L-UŻU TA' PLASTIK RIĊIKLAT*Artikolu 6***Rekwiziti għall-ġbir u l-ipproċessar minn qabel**

1. L-operaturi tal-immaniġġjar tal-iskart li jipparteċipaw fil-katina tal-provvista tal-input tal-plastik għandhom jiżguraw li l-iskart tal-plastik li jingabar jissodisfa r-rekwiziti li ġejjin:

- (a) l-iskart tal-plastik joriġina biss minn skart municijali, jew minn negozji tal-ikel bl-imnut jew negozji tal-ikel oħrajn jekk kien maħsub u użat biss sabiex jiġi f'kontatt mal-ikel, inkluż skart mormi minn skema ta' riċiklaġġ f'konformità mal-Artikolu 9(6);
- (b) l-iskart tal-plastik joriġina biss minn materjali u oġġetti tal-plastik manifatturati f'konformità mar-Regolament (UE) Nru 10/2011 jew minn materjali u oġġetti tal-plastik riċiklat manifatturati f'konformità ma' dan ir-Regolament;
- (c) l-iskart tal-plastik huwa soġġett għal ġbir separat;
- (d) il-preżenza ta' materjali u oġġetti tal-plastik li huma differenti mill-plastik li għalih huwa maħsub il-proċess ta' dekontaminazzjoni, inklużi tappijiet, tikketti u adeżivi, materjali u sustanzi oħrajn, u fdalijiet tal-ikel titnaqqas għal livell speċifikat fir-rekwiziti għall-input tal-plastik ipprovdut mir-riċiklat u li ma għandux jikkomprometti l-livell ta' dekontaminazzjoni li jinkiseb.

▼B

2. Għall-finijiet tal-punt (c) tal-paragrafu 1 l-iskart tal-plastik għandu jitqies bħala miġbur separatament meta tiġi ssodisfata waħda mill-kundizzjonijiet li ġejjin:

- (a) dan ikun jikkonsisti biss minn materjali u oġġetti tal-plastik li jissodisfaw ir-rekwiżiti tal-punti (a) u (b) tal-paragrafu 1 u li jkunu nġabru separatament għar-riċiklaġġ minn kull skart ieħor;
- (b) jinġabar flimkien ma' frazzjonijiet oħrajn ta' skart tal-imballaġġ mill-iskart muniċipali jew ma' frazzjonijiet oħrajn mhux tal-imballaġġ, tal-plastik, tal-metall, tal-karta jew tal-ħġieġ mill-iskart muniċipali miġbur separatament mill-iskart residwu għar-riċiklaġġ, u jiġu ssodisfati r-rekwiżiti li ġejjin:
 - (i) is-sistema ta' ġbir tiġbor biss skart mhux perikoluż;
 - (ii) il-ġbir tal-iskart u s-separazzjoni sussegwenti huma ddisinjati u mwettqa sabiex jimminimizzaw il-kontaminazzjoni tal-iskart tal-plastik miġbur minn kwalunkwe skart tal-plastik li ma jissodisfaw ir-rekwiżiti tal-punti (a) u (b) tal-paragrafu 1 jew skart ieħor;

3. L-iskart tal-plastik għandu jiġi kkontrollat matul il-ġbir u l-ipproċessar minn qabel permezz ta' sistemi ta' assigurazzjoni tal-kwalità. Is-sistemi tal-assigurazzjoni tal-kwalità għandhom:

- (a) jiżguraw li jiġu ssodisfati l-kundizzjonijiet u r-rekwiżiti stabbiliti fil-paragrafi 1 u 2;
- (b) jiżguraw it-traċċabbiltà ta' kull lott sal-punt tal-ewwel separazzjoni tal-iskart tal-plastik miġbur; u,
- (c) jiġu ċertifikati minn parti terza indipendenti.

L-Artikoli 4, 5, 6 u 7 tar-Regolament tal-Kummissjoni (KE) Nru 2023/2006 kif ukoll il-punt B tal-Anness ta' dak ir-Regolament għandhom japplikaw *mutatis mutandis* fir-rigward tal-prassi tajba ta' manifattura, is-sistemi ta' kontroll tal-kwalità u ta' assigurazzjoni u d-dokumentazzjoni rilevanti.

Artikolu 7

Rekwiżiti għad-dekontaminazzjoni

1. L-input u l-output tal-plastik tal-proċess ta' dekontaminazzjoni li jiġi applikat għandhom jissodisfaw l-ispeċifikazzjonijiet stabbiliti fil-kolonna 3, 5, u 6 tat-Tabella 1 tal-Anness I għat-teknoloġija ta' riċiklaġġ rilevanti u, jekk japplika, il-kriterji speċifiċi stabbiliti fl-awtorizzazzjoni.

2. Il-proċess ta' dekontaminazzjoni għandu jitwettaq f'konformità mal-ispeċifikazzjonijiet u r-rekwiżiti rilevanti stabbiliti fil-Kolonna 8 tat-Tabella 1 tal-Anness I u, jekk japplika, mal-kriterji speċifiċi stabbiliti fl-awtorizzazzjoni. Ir-riċiklaturi għandhom jiżguraw il-konformità mar-Regolament (KE) Nru 2023/2006.

3. L-installazzjoni ta' dekontaminazzjoni għandha tissodisfa r-rekwiżiti li ġejjin:

▼B

- (a) tkun tinsab f'facilità waħda ta' riċiklaġġ, li tkun organizzata sabiex tiżgura li ma tkun tista' ssehh l-ebda kontaminazzjoni ġdida tal-plastik riċiklat jew tal-materjali u l-oġġetti tal-plastik riċiklat;
- (b) il-konfigurazzjoni u t-tħaddim tagħha jikkorrispondu ma' dawk tal-proċess ta' riċiklaġġ li tapplika;
- (c) tithaddem kif deskritt fl-iskeda tas-sommarju tal-monitoraġġ tal-konformità stabbilita f'konformità mal-Artikolu 26.

4. Għandu jinżamm repożitorju tar-rekords użati għar-reġistrazzjoni tal-informazzjoni dwar il-kwalità tal-lottijiet individwali kif iddefinit fit-Taqsima 4.1 tal-iskeda tas-sommarju tal-monitoraġġ tal-konformità msemmija fil-paragrafu 3(c). Ir-rekords mahżuna f'dak ir-repożitorju għandhom jinżammu għal perjodu ta' mill-anqas hames snin.

*Artikolu 8***Postproċessar u użu ta' materjali u oġġetti tal-plastik riċiklat**

1. Il-konvertituri għandhom jikkonformaw mar-rekwiżiti li ġejjin:
 - (a) plastik riċiklat wara l-proċess f'konformità mal-istruzzjonijiet ipprovdu ti mir-riċiklatur jew mill-konvertitur fornitur f'konformità mal-Artikolu 5(3);
 - (b) fejn rilevanti, jipprovdu lill-konvertituri sussegwenti struzzjonijiet f'konformità mal-paragrafi (3), (4) u (5) tal-Artikolu 5; u,
 - (c) fejn rilevanti, jipprovdu struzzjonijiet lill-utenti tal-materjali u l-oġġetti tal-plastik riċiklat f'konformità mal-Artikolu 5(6).
2. L-operaturi tan-negozji tal-ikel għandhom jużaw materjali u oġġetti tal-plastik riċiklat f'konformità mal-istruzzjonijiet riċevuti f'konformità mal-Artikolu 5(6).

Huma għandhom jikkomunikaw l-istruzzjonijiet rilevanti lill-konsumaturi tal-ikel ippakkjat f'dawn il-materjali u l-oġġetti, u/jew lil operaturi ohrajn tan-negozju tal-ikel, fejn rilevanti.

3. Il-bejjiegħa bl-imnut ta' materjali u oġġetti tal-plastik riċiklat li jkunu għadhom ma ġewx f'kuntatt mal-ikel għandhom jikkomunikaw l-istruzzjonijiet rilevanti lill-utenti ta' dawn il-materjali u l-oġġetti meta tali struzzjonijiet ma jkunux evidenti mit-tikkettar diġà applikat għal dawk il-materjali u l-oġġetti.

*Artikolu 9***Rekwiżiti għat-tħaddim ta' skemi ta' riċiklaġġ**

1. Entità ġuridika waħda għandha taġixxi bhala l-maniger ta' skema ta' riċiklaġġ, u għandha tkun responsabbli għall-funzjonament ġenerali tal-iskema ta' riċiklaġġ.

Mill-anqas 15-il jum ta' xogħol qabel il-bidu tat-tħaddim ta' skema ta' riċiklaġġ, il-maniger tal-iskema ta' riċiklaġġ għandu jinforma lill-awtorità kompetenti fit-territorju fejn tkun stabbilita u lill-Kummissjoni għall-finijiet tar-reġistrazzjoni tagħha fir-reġistru tal-Unjoni stabbilit f'konformità mal-Artikolu 24.

▼B

Il-manigier għandu jipprovdi ismu, l-indirizz, il-persuni ta' kuntatt tiegħu, l-isem tal-iskema, sommarju tal-iskema li ma jaqbiżx it-300 kelma, il-marka msemmija fil-paragrafu 5, lista tal-Istati Membri fejn jinsabu l-operaturi tan-negozju li jipparteċipaw fl-iskemi, u r-referenzi ta' kull installazzjoni ta' dekontaminazzjoni użata mill-iskema. Wara dan, il-manigier għandu jiżgura li din l-informazzjoni tinzamm aġġornata.

2. Ma għandhiex tiġi stabbilita skeda tas-sommarju tal-monitoraġġ tal-konformità, u l-Artikolu 25(1)(c), u l-Artikolu 26 ma għandhomx japplikaw meta r-riċiklaturi jinnotifikaw il-produzzjoni tal-plastik riċiklat bħala parti minn skema ta' riċiklaġġ, sakemm il-Kolonna 8 tat-Tabella 1 tal-Anness I ma tkunx tirrikjedi li tiġi stabbilita. F'każ li l-Artikolu 25(1)(c), u l-Artikolu 26 ma japplikawx, l-istatus ta' reġistrazzjoni f'konformità mal-punt (g) tal-paragrafu 2 tal-Artikolu 24, kif imsemmi fl-Artikolu 25(2), għandu jkun "attiv".

3. Il-manigier tal-iskema ta' riċiklaġġ għandu jipprovdi Dokument Uniku lill-operaturi kummerċjali parteċipanti kollha u lil organizzazzjonijiet parteċipanti oħrajn. Dan id-dokument għandu jstabbilixxi l-objettivi tal-iskema, jispjega kif taħdem, jipprovdi struzzjonijiet, u jstabbilixxi l-obbligi dettaljati li jqiegħed fuq il-parteeċipanti. L-ispjegazzjoni għandha tinkludi deskrizzjoni tal-operazzjonijiet ta' riċiklaġġ.

4. L-iskemi ta' riċiklaġġ għandhom jiġu stabbiliti f'konformità mar-rekwiziti speċifiċi li japplikaw għat-teknoloġija tar-riċiklaġġ ix-xierqa applikata kif stabbilit fit-Tabella 1 fl-Anness I u, fejn japplika, bl-awtorizzazzjoni tal-proċess ta' riċiklaġġ applikat.

Sistema għall-ġbir tal-iskart għandha tkun parti minn skema ta' riċiklaġġ u għandha tkun iddedikata għall-iskema sabiex tiżgura li jingabru biss materjali u oġġetti li ntużaw soġġetti għall-iskema.

5. Fl-istadji tal-użu li matulhom il-kuntatt tagħhom mal-ikel ikun maħsub jew prevedibbli, il-materjali u l-oġġetti kollha użati soġġetti għal skema ta' riċiklaġġ għandhom jiġu ttikkettati b'marka rreġistrata fir-reġistru tal-Unjoni stabbilit fl-Artikolu 24. Dik il-marka għandha tkun viżibbli b'mod ċar, ma tithassarx u tkun unika għall-iskema ta' riċiklaġġ.

6. Kull operatur tan-negozju tal-ikel li juża materjali u oġġetti li jkollhom marka prevista fil-paragrafu 5 għandu jiżgura li daww il-materjali u l-oġġetti jissodisfaw ir-rekwiziti li ġejjin:

- (a) ikunu ttikkettati, użati u mnaddfa f'konformità mal-istruzzjonijiet miksuba mill-manigier tal-iskema ta' riċiklaġġ;
- (b) jintużaw biss għall-finijiet ta' distribuzzjoni, ħżin, wiri u bejgħ tal-ikel li huma maħsuba għalihom;
- (c) ma jkunux ikkontaminati b'materjali jew b'sustanzi għajr daww permessi mill-iskema ta' riċiklaġġ.

Meta xi wieħed minn dawn ir-rekwiziti ma jiġix issodisfat, il-materjali jew l-oġġetti għandhom jiġu esklużi mill-iskema ta' riċiklaġġ u jintremew.

▼B

7. Meta skema tippermetti l-ġbir mingħand il-konsumaturi, il-ġbir għandu jsir separatament minn dak ta' skart ieħor f'punti tal-ġbir deżinjati xierqa biex jiżguraw li l-ġbir tal-iskart ikun konformi mal-iskema.

8. Il-materjali u l-oġġetti tal-plastik riċiklat prodotti f'konformità mal-iskema ma jistgħux jitqiegħdu fis-suq għall-użu barra mill-iskema, sakemm il-Kolonna 9 tal-Anness I ma tipprevedix deroga għal dan ir-rekwizit.

9. L-operaturi tan-negozji u organizzazzjonijiet oħrajn li jipparteċipaw fi skema ta' riċiklaġġ:

- (a) għandhom ihaddmu sistema ta' assigurazzjoni tal-kwalità f'konformità mar-Regolament (UE) Nru 2023/2006, imfassla sabiex tiżgura l-konformità mar-rekwiziti tal-iskema; jew,
- (b) inkella, l-operaturi żgħar tan-negozji tal-ikel, jistgħu jimplimentaw ir-rekwiziti tal-iskema bħala parti mill-proċeduri permanenti tagħhom ibbażati fuq il-prinċipji tal-“analizi tal-perikli u punti kritiċi ta' kontroll” (HACCP), kif imsemmi fl-Artikolu 5 tar-Regolament (KE) Nru 852/2004 tal-Parlament Ewropew u tal-Kunsill⁽¹⁾, li japplikaw dawn il-proċeduri *mutatis mutandis* għall-perikli ta' kontaminazzjoni tal-plastik.

KAPITOLU IV

ŻVILUPP U ELENKAR TAT-TEKNOLOĠIJI TAR-RIĊIKLAĠĠ*Artikolu 10***Rekwiziti għall-iżvilupp ta' teknoloġija ġdida**

1. Diversi żviluppaturi jistgħu jiżviluppaw b'mod indipendenti teknoloġiji ġodda fl-istess hin, anke jekk dawn it-teknoloġiji jistgħu jitqiesu simili jew l-istess.

Meta l-operaturi tan-negozji jew organizzazzjonijiet oħrajn jikkollaboraw fuq l-iżvilupp ta' teknoloġija ġdida, lil dawn l-operaturi jew l-organizzazzjonijiet għandha tirrappreżentahom entità ġuridika waħda, u tagħamilha tal-iżviluppatur tat-teknoloġija l-ġdida.

2. Mill-anqas sitt xhur qabel il-bidu tat-tħaddim tal-ewwel installazzjoni ta' dekontaminazzjoni mhaddma abbażi tal-Artikolu 4(3)(b), l-iżviluppatur għandu jinnotifika lill-awtorità kompetenti fit-territorju fejn ikun stabbilit l-iżviluppatur u lill-Kummissjoni bit-teknoloġija l-ġdida.

Għall-fini tar-reġistrazzjoni tat-teknoloġija l-ġdida fir-reġistru tal-Unjoni stabbilit fl-Artikolu 24, l-iżviluppatur għandu jinkludi f'din in-notifika ismu, l-indirizz, il-persuni ta' kuntatt tiegħu, l-isem tat-teknoloġija l-ġdida, sommarju tat-teknoloġija l-ġdida li ma jaqbiżx it-300 kelma, Lokalizzatur Uniformi tar-Riżorsi (“URL”) li jsib ir-rapporti li għandhom jiġu ppubblikati f'konformità mal-paragrafu 4 u l-Artikolu 13(4), u l-ismijiet u l-indirizzi jew in-numri ta' kull faċilità ta' riċiklaġġ li fiha huwa previst li jseħh l-iżvilupp tat-teknoloġija.

⁽¹⁾ Ir-Regolament (KE) Nru 852/2004 tal-Parlament Ewropew u tal-Kunsill tad-29 ta' April 2004 dwar l-iġjene tal-oġġetti tal-ikel (ĠU L 139, 30.4.2004, p. 1).

▼B

3. In-notifika mill-iżviluppatur għandha tipprovdi wkoll informazzjoni dettaljata dwar dan li ġej:

- (a) karatterizzazzjoni tat-teknoloġija l-ġdida bbażata fuq il-proprjetajiet tat-teknoloġiji tar-riċiklaġġ stabbiliti fl-Artikolu 3(2);
- (b) spjegazzjoni ta' kull devjazzjoni mir-rekwiżiti stabbiliti fl-Artikoli 6, 7 u 8, jew jekk it-teknoloġija l-ġdida tapplikax skema ta' riċiklaġġ;
- (c) raġunament estensiv, u evidenza u studji xjentifiċi, ikkompilati mill-iżviluppatur, li juru li t-teknoloġija l-ġdida tista' timmanifattura materjali u oġġetti tal-plastik riċiklat li jikkonformaw mal-Artikolu 3 tar-Regolament (KE) Nru 1935/2004 li jiżguraw ukoll is-sikurezza mikrobijoloġika tagħhom, inkluża karatterizzazzjoni tal-livelli ta' kontaminanti fl-input tal-plastik u fil-plastik riċiklat, determinazzjoni tal-effiċjenza tad-dekontaminazzjoni, u tat-trasferiment ta' dawn il-kontaminanti mill-materjali u l-oġġetti tal-plastik riċiklat fl-ikel, u raġunament dwar għaliex il-kunċetti, il-prinċipji, u l-prattiki applikati huma biżżejjed biex jiġu ssodisfati dawk ir-rekwiżiti;
- (d) deskrizzjoni ta' proċess ta' riċiklaġġ tipiku wiehed jew aktar li jużaw it-teknoloġija, inkluża dijagramma blokka tal-istadji ewlenin tal-manifattura, u, jekk rilevanti, spjegazzjoni tal-iskema ta' riċiklaġġ użata u tar-regoli li jirregolaw il-funzjonament tagħha;
- (e) spjegazzjoni bbażata fuq il-punt (a) li tiddekrivi għaliex it-teknoloġija għandha titqies differenti mit-teknoloġiji eżistenti u għandha titqies bħala ġdida;
- (f) sommarju li jipproponi kriterji ta' evalwazzjoni lill-Awtorità għall-evalwazzjoni futura potenzjali tagħha tal-proċessi ta' riċiklaġġ li japplikaw it-teknoloġija l-ġdida li fuqha tkun ibbażata l-installazzjoni kif meħtieġ fl-Artikolu 20(2);
- (g) stima tan-numru mistenni ta' installazzjonijiet ta' dekontaminazzjoni li se jithaddmu sabiex tiġi żviluppata t-teknoloġija l-ġdida, u l-indirizzi previsti ta' fejn se jkun jinstabu l-faċilitajiet ta' riċiklaġġ.

Għall-finijiet tal-punt (c), id-*data* użata sabiex tiġi ddeterminata l-effiċjenza tad-dekontaminazzjoni għandha tinkiseb jew bit-thaddim ta' installazzjoni pilota, jew inkella toriġina mill-produzzjoni kummerċjali ta' plastik riċiklat mhux maħsub biex jiġi f'kuntatt mal-ikel. Meta jkun meħtieġ biex tiġi stabbilita bis-sħiħ is-sikurezza tal-materjali u l-oġġetti tal-plastik, id-*data* għandha tiġi kkomplementata minn testijiet imfassla biex jivvalutaw il-kunċetti, il-prinċipji u l-prattiki speċifiċi għat-teknoloġija. Meta l-input tal-plastik jista' jkun fih plastiks mhux prodotti f'konformità mar-Regolament (UE) Nru 10/2011, l-evidenza meħtieġa għandha turi li t-teknoloġija tneħhi s-sustanzi li ntużaw fil-manifattura ta' dawk il-plastiks sa fejn ikun meħtieġ sabiex jiġi żgurat li r-rekwiżit fl-Artikolu 4(2) jiġi ssodisfat.

▼B

L-informazzjoni msemmija fl-ewwel u fit-tieni subparagrafi għandha tkun disponibbli għall-Istati Membri, u għall-Awtorità. L-iżviluppatur għandu jipprovdiha wkoll lir-riċiklaturi kollha li jużaw it-teknoloġija l-ġdida. Din għandha tiġi aġġornata mingħajr dewmien abbażi ta' informazzjoni ġdida li tkun ġejja minn attivitajiet ta' żvilupp. L-informazzjoni għandha titqies ta' rilevanza kummerċjali għall-iżviluppatur, u ma għandhiex issir disponibbli għall-pubbliku qabel ma l-Kummissjoni titlob lill-Awtorità tivvaluta t-teknoloġija tar-riċiklaġġ f'konformità mal-Artikolu 14.

4. Fiż-żmien tan-notifika, ir-riċiklatur għandu jipubblika wkoll rapport inizjali dettaljat fuq is-sit web tiegħu billi juża l-URL ipprovdut f'konformità mal-paragrafu 2, dwar is-sikurezza tal-plastik immanifaturat abbażi tal-informazzjoni pprovduta fil-paragrafu 3. Dak ir-rapport jista' jhalli barra d-dettalji tal-proċessi u tal-installazzjonijiet tar-riċiklaġġ li jużaw it-teknoloġija l-ġdida sakemm dawn id-dettalji jkunu b'mod ġustifikat ta' rilevanza kummerċjali, u għandu jipprovdi sommarju robust li jkun fih l-informazzjoni kollha meħtieġa sabiex issir valutazzjoni indipendenti tat-teknoloġija mingħajr il-htieġa li tiġi kkonsultata l-informazzjoni li tinsab f'rapporti u studji aktar dettaljati;

5. L-iżviluppatur għandu jadatta l-mudell tal-iskeda tas-sommarju tal-monitoraġġ tal-konformità prevista fl-Anness II sa fejn ikun meħtieġ sabiex jiġu riflessi l-partikolaritajiet tat-teknoloġija l-ġdida. Dan għandu jipprovdi dan il-mudell adattat għall-iskeda tas-sommarju tal-monitoraġġ tal-konformità lir-riċiklaturi kollha li jużaw it-teknoloġija l-ġdida.

6. Meta teknoloġija tapplika skema ta' riċiklaġġ, l-iżviluppatur għandu jaġixxi bhala l-manijer tal-iskema ta' riċiklaġġ imsemmija fl-Artikolu 9(1). L-Artikoli 6, 7 u 8, u l-Artikolu 9(2) ma għandhomx japplikaw.

7. L-iżviluppatur għandu jiżgura djalogu kontinwu mar-riċiklaturi kollha li jużaw it-teknoloġija l-ġdida sabiex jiskambjaw l-għarfien dwar il-funzjonament u l-kapaċità tagħha li tiddekontamina l-input tal-plastik. Huwa għandu jżomm rekords ta' dan, filwaqt li jistabbilixxi l-kwistjonijiet diskussi u l-konkluzjonijiet dwar il-funzjonament u l-kapaċità ta' dekontaminazzjoni tat-teknoloġija, li għandhom isiru disponibbli fuq talba lil kwalunkwe awtorità kompetenti fit-territorju fejn ikunu jinsabu r-riċiklaturi u/jew l-iżviluppatur.

8. Awtorità kompetenti li tkun ġiet innotifikata f'konformità mal-paragrafu 2 għandha tivverifika fi żmien 5 xhur min-notifika jekk ir-rekwiziti stabbiliti fil-paragrafi 1 sa 7 humiex issodisfati, u tivverifika r-rekwiziti li ġejjin mill-paragrafu 8 b'mod regolari minn hemm 'il quddiem.

F'każ li l-awtorità kompetenti tqis li dawn ir-rekwiziti ma humiex issodisfati, hija għandha tinnotifika t-thassib tagħha lill-iżviluppatur, u tista' tagħti struzzjonijiet lill-iżviluppatur sabiex idewwem il-bidu tat-thaddim tal-ewwel installazzjoni ta' dekontaminazzjoni f'konformità mal-paragrafu 2 sakemm l-iżviluppatur ikun indirizza dak it-thassib.

L-iżviluppatur għandu jinforma lill-awtorità kompetenti dwar il-mod li bih indirizza t-thassib jew jiċċara għaliex iqis li ma hija meħtieġa l-ebda azzjoni.

F'każ li l-awtorità kompetenti jkollha thassib serju dwar is-sikurezza tal-materjali u l-oġġetti tal-plastik riċiklat, l-awtorità kompetenti għandha tinnotifika lill-Kummissjoni.



Artikolu 11

Kundizzjonijiet dwar it-thaddim tal-installazzjonijiet tar-riċiklaġġ li japplikaw teknoloġiji ġodda

1. Installazzjoni tar-riċiklaġġ li tapplika teknoloġija ġdida ta' riċiklaġġ għandha tkun ibbażata fuq teknoloġija ġdida notifikata f'konformità mal-Artikolu 10(2).
2. Ir-riċiklatur għandu jikkonforma mar-rekwiżiti amministrattivi stabbiliti fl-Artikolu 25.
3. Installazzjoni tar-riċiklaġġ li tintuża għall-iżvilupp ta' teknoloġija ġdida tista' tithaddem b'mod li jiddevja minn wiehed jew aktar mir-rekwiżiti speċifiċi stabbiliti fl-Artikoli 6, 7 u 8, jew tuża skema ta' riċiklaġġ f'konformità mal-Artikolu 9, dment li kull devjazzjoni jew l-użu ta' dik l-iskema jkun iġġustifikat mill-ispejgazzjoni pprovduta f'konformità mal-Artikolu 10(3)(b).
4. Ir-riċiklatur għandu jkollu informazzjoni supplimentari dokumentata disponibbli f'konformità mal-Artikolu 12 li turi li l-plastik riċiklat prodott bl-installazzjoni tar-riċiklaġġ jissodisfa r-rekwiżiti tal-Artikolu 3 tar-Regolament (KE) Nru 1935/2004 u huwa mikrobijoloġikament sikur.
5. Ir-riċiklatur għandu jkollu skeda tas-sommarju tal-monitoraġġ tal-konformità kompluta abbażi tal-mudell ipprovdut mill-iżviluppatur f'konformità mal-Artikolu 10(5).
6. L-informazzjoni supplimentari msemmija fil-paragrafu 3 inkluż, jekk ikun hemm, id-dokumenti ta' sostenn, u l-iskeda tas-sommarju tal-monitoraġġ tal-konformità msemmija fil-paragrafu 4 għandhom jiġu pprovduti lill-iżviluppatur u lill-awtoritajiet kompetenti fuq talba tagħhom.

Artikolu 12

Rekwiżiti ta' informazzjoni supplimentari dwar l-installazzjonijiet tar-riċiklaġġ li jużaw teknoloġija ġdida

1. Riċiklatur għandu jzomm disponibbli fl-installazzjoni tad-dekontaminazzjoni l-informazzjoni supplimentari li ġeja:
 - (a) sommarju tat-teknoloġija l-ġdida li ma jaqbiżx il-250 kelma;
 - (b) sommarju li jiddeskrivi l-installazzjoni sħiħa tar-riċiklaġġ u l-proċess li tapplika, li ma jaqbiżx l-1 500 kelma. Dan is-sommarju għandu juri s-sikurezza tal-plastik riċiklat immanifatturat bl-installazzjoni, u għandu jkun ibbażat fuq l-informazzjoni pprovduta mill-iżviluppatur f'konformità mal-Artikolu 10(3), kif ukoll il-kriterji ta' evalwazzjoni msemmija fil-punt (f) tal-Artikolu 10(3);
 - (c) dijagramma blokka dettaljata li turi s-sekwenza tal-istadji ewlenin tal-manifattura tal-installazzjoni tar-riċiklaġġ, inklużi l-operazzjonijiet unitarji individwali kollha mhaddma fil-faċilità tar-riċiklaġġ;
 - (d) dijagramma tal-pajpijiet u tal-istrumentazzjoni tal-proċess tad-dekontaminazzjoni f'konformità mat-Taqsima 4.4 tal-ISO 10628-1:2014, li turi biss l-istrumentazzjoni rilevanti għad-dekontaminazzjoni; .

▼B

2. L-informazzjoni supplimentari fil-paragrafu 1 għandha tiġi aġġornata mingħajr dewmien bhala riżultat ta' djalogu kontinwu bejn l-iżviluppatur u r-riċiklaturi, meta ssir disponibbli informazzjoni ġdida jew bhala riżultat tat-thaddim u tal-iżvilupp tal-installazzjoni, jew tal-monitoraġġ f'konformità mal-Artikolu 13, jew meta l-iżviluppatur jibdel it-teknoloġija jew jiġbor kejl ġdid dwar il-prestazzjoni jew il-funzjonament tat-teknoloġija l-ġdida. Ir-riċiklatur imbagħad għandu jipprovdi l-informazzjoni aġġornata u d-dokumentazzjoni ta' sostenn lill-iżviluppatur.

3. Għall-finijiet tal-punt (b) tal-paragrafu 1 id-dokumentazzjoni ta' sostenn għandha tinkludi tal-anqas l-elementi li ġejjin:

- (a) informazzjoni dwar il-livell ta' kontaminazzjoni inċidentali preżenti fl-input tal-plastik, u informazzjoni dwar tipi oħra ta' kontaminazzjoni u l-livelli tagħhom, b'mod partikolari fejn abbażi tal-Artikolu 11(3) l-input tal-plastik ma jissodisfax wiehed jew aktar mir-reqwiziti stabbiliti fl-Artikolu 6;
- (b) informazzjoni dwar l-ammont jew il-perċentwal tal-kontaminazzjoni li jista' jneħhi l-proċess tad-dekontaminazzjoni ("l-effiċjenza tad-dekontaminazzjoni");
- (c) informazzjoni dwar il-kontaminazzjoni residwa stmata preżenti fl-output tal-proċess tad-dekontaminazzjoni filwaqt li titqies l-effiċjenza tad-dekontaminazzjoni, inkluża dik ta' sustanzi potenzjalment ġenotossici u interferenti endokrinali li jifdal u tas-sustanzi msemmija fl-Artikolu 13(4)(a) tar-Regolament (UE) Nru 10/2011, anke jekk l-okkorrenza tagħhom tkun taħt il-limitu tad-detezzjoni tat-tekniki analitiċi applikati;
- (d) informazzjoni dwar id-destin tal-kontaminanti li jitneħhew fil-proċess ta' dekontaminazzjoni;
- (e) informazzjoni dwar il-migrazzjoni fl-ikel tal-kontaminazzjoni residwa preżenti fil-materjal jew fl-oġġett tal-plastik riċiklat, li jkun għaddew minn postproċessar f'konformità mar-reqwiziti tal-proċess ta' riċiklaġġ, u filwaqt li jitqiesu l-kundizzjonijiet tal-użu ddefiniti għall-materjali u l-oġġetti kkonċernati;
- (f) raġunament, diskussjoni u konklużjoni ġenerali dwar is-sikurezza tal-materjali u l-oġġetti tal-plastik riċiklat abbażi tal-informazzjoni stabbilita fil-punti (a) sa (e).

L-informazzjoni msemmija f'dan il-paragrafu għandha tinzamm aġġornata u tkun ibbażata fuq l-iktar informazzjoni rilevanti riċenti għal dawn l-elementi, inkluża l-informazzjoni pprovduta mill-fornituri tal-input tal-plastik u mill-utenti tal-plastik riċiklat, u informazzjoni li tinkiseb mill-monitoraġġ f'konformità mal-Artikolu 13 u d-djalogu msemmi fl-Artikolu 10(7).

*Artikolu 13***Monitoraġġ u rapportar tal-livelli ta' kontaminazzjoni**

1. Riċiklatur li jhaddem installazzjoni ta' dekontaminazzjoni f'konformità mal-Artikolu 11 għandu jimmonitorja l-livell medju ta' kontaminazzjoni abbażi ta' strateġija robusta ta' kampjunar li tiegħu kampjuni tal-lottijiet tal-input tal-plastik u l-lottijiet tal-output dekontaminat korrispondenti. L-istrateġija ta' kampjunar għandha tqis il-fatturi kollha li potenzjalment jaffettwaw il-kompożizzjoni tal-input tal-plastik, u b'mod partikolari tindirizza l-varjazzjonijiet fl-orijini tiegħu, kemm jekk ġeografici kif ukoll jekk le.

Il-kampjunar inizjalment għandu jinkludi l-lottijiet tal-input kollha u l-lottijiet tal-output korrispondenti, iżda l-frekwenza tal-kampjunar tista' titnaqqas ladarba jinkisbu medji stabbli. Fi kwalunkwe każ, il-frekwenza tal-kampjunar għandha tinżamm f'livell xieraq sabiex jiġu individwati x-xejriet u/jew bidliet oħrajn fil-livelli ta' kontaminazzjoni tal-lottijiet tal-input, u sabiex jiġi identifikat jekk il-preżenza tal-kontaminanti hijiex qiegħda terġa' ssehh.

Meta d-determinazzjoni tal-frekwenza tal-kampjunar ibbażata fuq lottijiet tal-input tal-plastik ma tkunx prattika minhabba l-partikolaritajiet tal-proċess ta' riċiklaġġ, il-frekwenza għandha tiġi ddeterminata abbażi tal-lottijiet użati fl-eqreb operazzjoni tal-ipproċessar minn qabel li għaliha tali determinazzjoni tkun prattika.

Il-livelli ta' kontaminanti residwi fl-output għandhom jiġu ddeterminati qabel kull dilwizzjoni tal-materjal tal-output biż-żieda ta' materjal ieħor. Meta l-livelli ta' kontaminanti fl-output ikunu taħt il-livell ta' kwantifikazzjoni tal-metodi analitiċi applikati għall-monitoraġġ, il-monitoraġġ tal-output jista' jiġi ssostitwit bi studju wiehed jew aktar li jiddeterminaw il-livell ta' kontaminant residwu f'numru limitat ta' lottijiet tal-output b'metodi analitiċi b'limitu ta' kwantifikazzjoni baxx biżżejjed sabiex tiġi ddeterminata l-effiċjenza reali tad-dekontaminazzjoni miksuba fl-installazzjoni tad-dekontaminazzjoni. F'każ li l-kontaminazzjoni residwa fl-output tkun tant baxxa li l-kwantifikazzjoni tagħha ma tkunx possibbli, il-livell ta' detezzjoni ta' dawk il-metodi għandu jkun baxx biżżejjed sabiex jappoġġa r-raġunament dwar jekk l-effiċjenza tad-dekontaminazzjoni hijiex biżżejjed sabiex jiġi żgurati li l-materjali u l-oġġetti tal-plastik riċiklati jikkonformaw mal-Artikolu 3 tar-Regolament (KE) Nru 1935/2004.

2. Għall-analizizzjoni u t-testijiet meħtieġa sabiex jiġi ddeterminat il-livell ta' kontaminazzjoni f'konformità mal-paragrafu 1, il-laboratorji li jwettqu dawn l-attivitajiet għandhom jiehdu sehem b'mod regolari u bi prestazzjoni sodisfaċenti fit-testijiet tal-profiċjenza xierqa għal dan il-għan. L-ewwel darba li laboratorju jipparteċipa f'test ta' profiċjenza bħal dan għandu jkun qabel il-bidu tat-tħaddim tal-faċilità tar-riċiklaġġ.

3. Ir-riċiklaturi għandhom jipprovdu lill-iżviluppatur mill-anqas kull sitt xhur bid-*data* li ġejja mill-monitoraġġ u r-raġunament aġġornat tagħhom f'konformità mal-Artikolu 12(3)(f) jekk dak ikun inbidel abbażi tad-*data*.

4. L-iżviluppatur għandu jippubblika kull sitt xhur rapport fuq is-sit web tiegħu, ibbażat fuq l-aħħar informazzjoni mill-installazzjonijiet kollha li jużaw it-teknoloġija l-ġdida li tkun waslet f'konformità mal-paragrafu 3.

▼B

5. Ir-rapport għandu jinkludi mill-anqas:
- (a) deskrizzjoni qasira tat-teknoloġija l-ġdida abbażi tal-informazzjoni msemmija fl-Artikolu 10(3), inkluża l-informazzjoni meħtieġa skont il-punti (a), (b), (d) u (f) tiegħu;
 - (b) sommarju tar-raġunament dwar il-kapaċità tat-teknoloġija l-ġdida u l-proċess(i) ta' riċiklaġġ għall-manifattura ta' materjali u oġġetti tal-plastik riċiklat li jikkonformaw mal-Artikolu 3 tar-Regolament (KE) Nru 1935/2004 u li huma mikrobijoloġikament sikuri abbażi tal-informazzjoni inkluża fil-punti (a) sa (f) tal-Artikolu 10(3), u filwaqt li titqies l-informazzjoni li tkun waslet f'konformità mal-paragrafu 3;
 - (c) lista tas-sustanzi kollha b'piż molekulari ta' anqas minn 1 000 Dalton li jinsabu fl-inputs tal-plastik għal kull waħda mill-installazzjonijiet ta' dekontaminazzjoni u fl-output tal-plastik riċiklat tagħhom, magħżula f'ordni dekrexenti bl-okkorrenza relattiva tagħhom u li minnhom ikunu ġew identifikati mill-anqas l-ewwel 20 kontaminant inċidentali identifikati fl-input, u l-ammonti tagħhom speċifikati bħala frazzjoni tal-piż tal-input u tal-output;
 - (d) lista ta' materjali kontaminanti preżenti b'mod regolari fl-input tal-plastik, inklużi tipi ta' polimeri li jvarjaw minn dawk fl-input tal-plastik maħsub, plastik mhux maħsub biex jiġi f'kuntatt mal-ikel, u materjali oħrajn li jinstabu fl-inputs u fl-outputs imsemmija fil-punt (c), u l-ammonti tagħhom speċifikati bħala frazzjoni tal-piż tal-input u tal-output;
 - (e) analiżi tal-orijini l-aktar probabbli tal-kontaminanti identifikati msemmija fil-punti (c) u (d), u ta' jekk dawk l-orijini jistgħux iwasslu għall-preżenza simultanja ta' sustanzi oħrajn ta' thassib li jew ma jkunux ġew individwati jew identifikati bit-tekniki analitiċi applikati;
 - (f) kejl jew stima tal-livelli ta' migrazzjoni fl-ikel ta' kontaminanti preżenti fil-materjali u l-oġġetti tal-plastik riċiklat;
 - (g) deskrizzjoni dettaljata tal-istrategija ta' kampjunar applikata;
 - (h) deskrizzjoni dettaljata tal-proċeduri u tal-metodi analitiċi użati, inklużi l-proċeduri ta' kampjunar u l-limiti ta' detezzjoni u kwantifikazzjoni, kif ukoll id-*data* ta' validazzjoni u r-raġunament dwar l-adegwatezza tagħhom;
 - (i) analiżi u spjegazzjoni ta' kull diskrepanza osservata bejn il-livelli ta' kontaminanti mistennija fil-plastik tal-input u fl-output tal-installazzjoni u l-effiċjenza tad-dekontaminazzjoni tagħha abbażi tar-raġunament approvdut fil-punt (b) u r-riżultati attwali fil-punt (c).
 - (j) diskussjoni tad-differenzi bejn dan ir-rapport u rapporti preċedenti ppubblikati f'konformità ma' dan il-paragrafu, jekk ikun hemm.

*Artikolu 14***Valutazzjoni ta' teknoloġiji ġodda**

1. Meta l-Kummissjoni tkun tal-fehma li hemm biżżejjed *data* disponibbli dwar teknoloġija ġdida, hija tista' fuq l-inizjattiva tagħha titlob lill-Awtorità tivvaluta dik it-teknoloġija, u tinkludi teknoloġiji ġodda oħrajn f'dik it-talba, dment li dawn it-teknoloġiji jkunu sostanzjalment simili jew l-istess.

2. Żviluppatur jista' jitlob lill-Kummissjoni tibda l-valutazzjoni msemmija fil-paragrafu 1 ladarba tkun ippubblikat mill-anqas erba' rapporti konsekuttivi f'konformità mal-Artikolu 13(4) dwar installazzjoni ta' dekontaminazzjoni.

F'każ li l-iżviluppatur jitlob il-valutazzjoni tat-teknoloġija l-ġdida, il-Kummissjoni tista' ddewwem it-talba lill-Awtorità sa sentejn f'każ li tkun tal-fehma li l-ġharfien disponibbli dwar it-teknoloġija l-ġdida għadu insuffiċjenti, jew meta operaturi oħrajn ikunu qeghdin jiżviluppaw l-istess teknoloġiji ġodda jew teknoloġiji ġodda simili.

3. L-Awtorità għandha tivvaluta l-adeqwatezza tat-teknoloġija tad-dekontaminazzjoni li tapplika t-teknoloġija l-ġdida filwaqt li tqis it-teknoloġija tar-riċiklaġġ kollha kemm hi.

Il-valutazzjoni tal-adeqwatezza għandha tinkludi l-effiċjenza tal-prinċipji kimiċi u/jew fiżiċi użati għad-dekontaminazzjoni ta' input tal-plastik speċifikat sabiex il-materjali u l-oġġetti tal-plastik immanifatturati minn plastik riċiklat miksub mit-teknoloġija l-ġdida jikkonformaw mal-Artikolu 3 tar-Regolament (KE) Nru 1935/2004. Din għandha tinkludi wkoll is-sikurezza mikrobijoloġika.

4. Fi żmien sena wara li tircievi t-talba għall-valutazzjoni tat-teknoloġija l-ġdida, l-Awtorità għandha tippubblika opinjoni dwar l-eżitu tal-valutazzjoni tagħha. Dik l-opinjoni għandha tinkludi:

- (a) karatterizzazzjoni tat-teknoloġija tar-riċiklaġġ ibbażata fuq il-proprjetajiet iddefiniti fl-Artikolu 3(2);
- (b) diskussjoni u konkluzjoni dwar il-valutazzjoni tagħha tal-kapaċità tat-teknoloġija l-ġdida għar-riċiklaġġ tal-iskart tal-plastik f'konformità mal-paragrafu 3, inklużi osservazzjonijiet jew tħassib speċifiku li l-Awtorità għandha dwar it-teknoloġija, u dwar il-proċessi u l-installazzjonijiet li jużawha, u definizzjoni u ġustifikazzjoni ta' kull restrizzjoni u speċifikazzjoni meqjusa meħtieġa;
- (c) konkluzjoni dwar jekk il-proċessi individwali ta' riċiklaġġ li japplikaw dik it-teknoloġija tar-riċiklaġġ jirrikjedux aktar evalwazzjoni individwali f'konformità mal-Artikoli 17 sa 20;
- (d) jekk l-Awtorità tikkonkludi li hija meħtieġa evalwazzjoni individwali tal-proċessi ta' riċiklaġġ, gwida speċifika kif imsemmija fl-Artikolu 20(2);

▼B

(e) f'każ li l-Awtorità tikkonkludi li ma hijiex meħtieġa evalwazzjoni individwali tal-proċessi ta' riċiklaġġ, informazzjoni ekwivalenti għall-informazzjoni meħtieġa fil-punti (c) sa (g) tal-Artikolu 18(4).

5. Meta l-Awtorità tkun tal-fehma li jeħtieġ li tinvolvi esperti godda biex jivvalutaw teknoloġija ġdida, din tista' testendi l-perjodu previst fil-paragrafu 3 sa sena.

6. Meta jkun meħtieġ sabiex tlesti l-valutazzjoni tagħha, l-Awtorità tista' titlob lill-iżviluppaturi tat-teknoloġiji l-godda li jkunu qegħdin jiġu vvalutati jissupplimentaw l-informazzjoni li għandha b'informazzjoni miġbura f'konformità mal-Artikoli 10 u 12, kif ukoll b'informazzjoni jew spjegazzjonijiet oħrajn li tqis meħtieġa għal dak il-għan, u fil-limiti ta' żmien li tispeċifika, li b'kolloxx ma għandhomx jaqbżu sena. Meta l-Awtorità titlob tali informazzjoni supplimentarja, il-limitu ta' żmien stabbilit fil-paragrafu 4 jiġi sospiż sakemm tasal l-informazzjoni mitluba, mingħand żviluppatur wiehed, mingħand diversi żviluppaturi jew mingħand l-iżviluppaturi kollha skont dak li jkun xieraq għall-fini-jiet tal-valutazzjoni.

7. Il-Kummissjoni tista' tiddeċiedi li taġġusta l-limiti taż-żmien imsemmija fil-paragrafi 3, 4 u 5 għall-valutazzjoni ta' teknoloġija ġdida speċifika, wara konsultazzjoni mal-Awtorità u mal-iżviluppaturi ta' dik it-teknoloġija.

8. L-Artikoli 39 sa 39e tar-Regolament (KE) Nru 178/2002 u l-Artikolu 20 tar-Regolament (KE) Nru 1935/2004 għandhom japplikaw *mutatis mutandis* għall-informazzjoni supplimentarja mitluba f'konformità mal-paragrafu 6; għal dan il-għan, l-iżviluppatur jew l-iżviluppaturi tat-teknoloġiji l-godda fl-ambitu tal-valutazzjoni għandhom jitqiesu bħala l-applikant.

Għall-fini tal-valutazzjoni tat-teknoloġiji, l-Awtorità għandha tipprovdi trattament kunfidenzjali għal informazzjoni supplimentarja li titlob dwar aspetti speċifiċi għall-proċessi u l-installazzjonijiet individwali ta' riċiklaġġ użati minn riċiklatur. L-informazzjoni msemmija fl-Artikolu 12(1)(b) u (e), u fl-Artikolu 12(3) ma għandhiex tiġi trattata bħala kunfidenzjali.

L-informazzjoni meqjusa kunfidenzjali f'konformità ma' dan il-paragrafu ma għandhiex tinqasam ma' żviluppaturi, riċiklaturi, jew partijiet terzi oħrajn jew bejniethom mingħajr il-kunsens tas-sid ta' dik l-informazzjoni.

9. Meta żviluppaturi ta' teknoloġiji godda oħrajn mhux inklużi fl-ambitu tal-valutazzjoni jipubblikaw informazzjoni ġdida rilevanti għall-valutazzjoni, l-Awtorità tista' tqis din l-informazzjoni.

*Artikolu 15***Deċizzjoni dwar l-adeqwatezza ta' teknoloġija ġdida**

1. Filwaqt li tqis l-opinjoni tal-Awtorità, id-dispożizzjonijiet rilevanti tad-dritt tal-Unjoni u fatturi legittimi oħrajn rilevanti għall-kwistjoni li qiegħda tiġi kkunsidrata, il-Kummissjoni għandha tiddeċiedi jekk it-teknoloġija l-ġdida hijiex teknoloġija ta' riċiklaġġ xierqa ġdida f'konformità mal-Artikolu 3(1) jew jekk għandhiex tiġi inkluża f'teknoloġija tar-riċiklaġġ xierqa eżistenti.

▼B

Meta l-Kummissjoni tqis li teknoloġija ġdida hija teknoloġija tar-riċiklaġġ xierqa, hija għandha tistabbilixxi, skont dak li jkun meħtieġ, ir-rekwiziti speċifiċi applikabbli għal dik it-teknoloġija u tiddeċiedi jekk il-proċessi ta' riċiklaġġ li japplikawha għandhomx ikunu soġġetti għal awtorizzazzjoni u jekk għandhiex tinkludi l-użu ta' skema ta' riċiklaġġ.

2. Meta l-Kummissjoni tkun tal-fehma li l-proċessi ta' riċiklaġġ li japplikaw teknoloġija għandhom ikunu soġġetti għal awtorizzazzjoni, hija għandha tistabbilixxi d-dispożizzjonijiet dwar it-thaddim tal-installazzjonijiet ta' riċiklaġġ notifikati f'konformità mal-Artikolu 10(2).

3. Teknoloġija li ma kinitx meqjusa xierqa f'konformità mal-paragrafu 1 ma għandhiex tibqa' titqies bħala teknoloġija ġdida. L-iżviluppaturi jistgħu jużaw dik it-teknoloġija bħala bażi sabiex jibdeu l-iżvilupp ta' teknoloġija ġdida oħra, dment li din tinbidel sostanzjalment sabiex jiġi indirizzat it-tħassib tal-Awtorità u/jew tal-Kummissjoni.

Artikolu 16

Klawsola ta' salvagwardja dwar it-tqeghid fis-suq ta' materjali u oġġetti tal-plastik riċiklat immanifatturati b'teknoloġija tar-riċiklaġġ ġdida jew xierqa

1. Fuq talba ta' Stat Membru jew fuq l-inizjattiva tagħha, il-Kummissjoni tista' tanalizza jekk hemmx raġunijiet sabiex jinbidlu l-kundizzjonijiet tat-tqeghid fis-suq ta' materjali u oġġetti tal-plastik riċiklat immanifatturati b'teknoloġija speċifika ta' riċiklaġġ, jew li jiġi pprevenut bis-shih it-tqeghid tagħhom fis-suq, anke jekk dik it-teknoloġija tkun tqieset li hi xierqa.

2. Għall-fini tal-analiżi msemmija fil-paragrafu 1, l-iżviluppatur tat-teknoloġija, l-iżviluppaturi, il-manifatturi jew il-fornituri tal-proċessi jew tal-installazzjonijiet tar-riċiklaġġ li jużaw it-teknoloġija bħal dawk imsemmija fl-Artikolu 17(1), ir-riċiklaturi, il-konvertituri u l-Istati Membri għandhom jipprovdu l-informazzjoni kollha li jkunu kisbu dwar it-teknoloġija tar-riċiklaġġ lill-Kummissjoni. Fejn ikun meħtieġ, il-Kummissjoni tista' tikkonsulta lill-Awtorità.

3. Il-Kummissjoni tista' titlob lill-atturi msemmija fil-paragrafu 2 iwettqu programm ta' monitoraġġ jew ittestjar tal-migrazzjoni speċifiku. Il-Kummissjoni tista' tispeċifika l-iskadenzi sa meta dawk l-atturi għandhom jipprovdu l-informazzjoni jew ir-rapporti meħtieġa.

4. Abbażi tal-eżitu tal-analiżi tagħha, il-Kummissjoni tista':

- (a) tistabbilixxi r-restrizzjonijiet u l-ispeċifikazzjonijiet rigward it-teknoloġija, skont ma jkun meħtieġ;
- (b) tqis it-teknoloġija tar-riċiklaġġ bħala mhux xierqa.

5. Meta l-Kummissjoni tiddeċiedi li teknoloġija ta' riċiklaġġ ma tkunx xierqa, għandu japplika l-Artikolu 15(3).



KAPITOLU V

PROĊEDURA GHALL-AWTORIZZAZZJONI TA' PROĊESSI INDIVIDWALI TA' RIĊIKLAĠĠ

Artikolu 17

Applikazzjoni għall-awtorizzazzjoni ta' proċessi individwali ta' riċiklaġġ

1. Sabiex tikseb awtorizzazzjoni ta' proċess ta' riċiklaġġ individwali, il-persuna fiżika jew l-entità ġuridika li tkun żviluppat il-proċess tad-dekontaminazzjoni tal-proċess ta' riċiklaġġ, jew esklużivament għall-finijiet tagħha stess bhala riċiklatur jew għall-bejgħ jew għal-liċenzjar ta' installazzjonijiet tar-riċiklaġġ jew tad-dekontaminazzjoni lil riċiklaturi, "l-applikant", għandu jissottometti applikazzjoni f'konformità mal-paragrafu 2.

2. L-applikant għandu jissottometti l-applikazzjoni lill-awtorità kompetenti ta' Stat Membru flimkien ma' dawn li ġejjin:

- (a) l-isem u l-indirizz tal-applikant;
- (b) dossier tekniku li jkun fih l-informazzjoni speċifikata fil-paragrafu 5;
- (c) sommarju tad-dossier tekniku.

3. L-awtorità kompetenti msemmija fil-paragrafu (2) għandha:

- (a) tibgħat konferma bil-miktub li rċeviet l-applikazzjoni lill-applikant fi żmien 14-il jum minn meta tkun waslet, filwaqt li tiddikjara d-data tal-wasla;
- (b) tinforma lill-Awtorità minnufih;
- (c) tibgħat l-applikazzjoni u kull informazzjoni supplimentarja li jkun bagħat l-applikant lill-Awtorità.

4. L-Awtorità għandha mingħajr dewmien:

- (a) tinforma lill-Kummissjoni u lill-Istati Membri l-oħrajn bl-applikazzjoni u tgħaddilhom l-applikazzjoni u kull informazzjoni supplimentarja pprovduta mill-applikant;
- (b) tippubblika l-applikazzjoni, l-informazzjoni ta' sostenn rilevanti u kull informazzjoni supplimentarja pprovduta mill-applikant, f'konformità mal-Artikoli 19 u 20 tar-Regolament (KE) Nru 1935/2004, sakemm ma jkunx previst mod ieħor fil-paragrafu 6 ta' dan l-Artikolu.

5. Id-dossier tekniku għandu jkun fih l-informazzjoni li ġejja:

- (a) kull informazzjoni meħtieġa fil-gwida dettaljata ppubblikata mill-Awtorità f'konformità mal-Artikolu 20(2);
- (b) deskrizzjoni tal-ipproċessar minn qabel imwettaq sabiex jiġi prodott input tal-plastik xieraq sabiex jiddaħħal fil-proċess tad-dekontaminazzjoni u tal-proċeduri speċifiċi ta' kontroll tal-kwalità applikati matul il-ġbir u l-ipproċessar minn qabel, inkluża speċifikazzjoni dettaljata tal-input tal-plastik ipproċessat minn qabel;

▼ B

- (c) deskrizzjoni ta' kwalunkwe postproċessar meħtieg tal-plastik riċiklat u tal-użu maħsub tal-materjali u l-oġġetti tal-plastik li jirriżultaw u tal-użi li għalihom ma jkunx xieraq, inklużi struzzjonijiet u tikkettar rilevanti li għandhom jiġu pprovduti lill-konverturi u lill-utenti finali tal-materjali u l-oġġetti tal-plastik riċiklat;
- (d) dijagramma blokkja sempliċi tal-operazzjonijiet unitarji kollha użati fil-proċess ta' dekontaminazzjoni, li tipprovdi referenza għall-proċeduri tal-input, l-output u l-kontroll tal-kwalità applikati minn kull operazzjoni;
- (e) dijagramma tal-pajpijiet u tal-istrumentazzjoni tal-proċess tad-dekontaminazzjoni f'konformità mat-Taqsima 4.4 tal-ISO 10628-1:2014, li turi biss l-istrumentazzjoni rilevanti għad-dekontaminazzjoni;
- (f) deskrizzjoni tal-proċeduri tal-kontroll tal-kwalità applikati f'kull operazzjoni unitarja tal-proċess tad-dekontaminazzjoni, inklużi:
 - (i) il-valuri tal-parametri mmonitorjati bħat-temperaturi operattivi, il-persjoni, ir-rati tal-fluss u l-koncentrazzjonijiet, u l-firxiet aċċettabbli tagħhom;
 - (ii) l-analiżi tal-laboratorju u l-frekwenza tagħha; jekk ikun hemm,
 - (iii) il-proċeduri tal-korrezzjoni u taż-żamma tar-rekords; u
 - (iv) kull informazzjoni oħra li l-applikant iqis li tkun rilevanti sabiex jiddeskrivi bis-shih il-proċeduri ta' kontroll tal-kwalità tiegħu.

6. L-informazzjoni pprovduta f'konformità mal-punti (e) u (f) tal-paragrafu 5 u l-informazzjoni ekwivalenti sottomessa f'konformità mal-punt (a) tal-paragrafu 5 tista' tinżamm kunfidenzjali skont l-Artikolu 20(2) tar-Regolament (KE) Nru 1935/2004.

*Artikolu 18***Opinjoni tal-Awtorità**

1. L-Awtorità għandha tippubblica opinjoni fi żmien sitt xhur minn meta tirċievi applikazzjoni valida dwar jekk il-proċess tar-riċiklaġġ huwiex kapaċi japplika t-teknoloġija tar-riċiklaġġ xierqa li juża sabiex il-materjali u l-oġġetti tal-plastik immanifatturati biha jissodisfaw l-Artikolu 3 tar-Regolament (KE) Nru 1935/2004 u jkunu mikrobijoloġikament sikuri.

L-Awtorità tista' testendi l-limitu ta' żmien previst fl-ewwel subparagrafu b'perjodu massimu ta' sitt xhur oħra. F'każ bħal dan, hija għandha tipprovdi spjegazzjoni dwar l-estensjoni lill-applikant, lill-Kummissjoni u lill-Istati Membri.

2. L-Awtorità tista', fejn xieraq, titlob lill-applikant jissupplimenta d-dettalji li jakkumpanjaw l-applikazzjoni fi żmien speċifikat, kemm jekk bil-miktub kif ukoll jekk bi spjegazzjoni orali. Meta l-Awtorità titlob informazzjoni supplimentarja, il-limitu ta' żmien stabbilit fil-paragrafu 1 għandu jiġi sospiż sa meta tkun ingħatat dik l-informazzjoni.

▼B

3. L-Awtorità għandha:
 - (a) tivverifika li l-informazzjoni u d-dokumenti sottomessi mill-applikant ikunu f'konformità mal-Artikolu 17(5) f'liema każ l-applikazzjoni għandha titqies ċbħala valida;
 - (b) tinforma lill-applikant, lill-Kummissjoni u lill-Istati Membri jekk l-applikazzjoni ma tkunx valida.
4. L-opinjoni tal-Awtorità għandha tinkludi l-informazzjoni li ġejja:
 - (a) l-identifikazzjoni u l-indirizz tal-applikant;
 - (b) in-numru assenjat fit-Tabella 1 tal-Anness I tat-teknoloġija tar-riċiklaġġ xierqa li juża l-proċess;
 - (c) deskrizzjoni qasira tal-proċess ta' riċiklaġġ inkluża deskrizzjoni qasira tal-istadji meħtieġa tal-ipproċessar minn qabel u l-postproċessar, karatterizzazzjoni tal-input tal-plastik, u l-kundizzjonijiet u l-limitazzjonijiet tal-użu tal-output;
 - (d) dijagramma tal-fluss tal-proċess tad-dekontaminazzjoni li tidentifika l-ordni tal-operazzjonijiet unitarji distinti li l-Awtorità tkun evalwat flimkien ma' deskrizzjoni ta' kull waħda minn dawn l-operazzjonijiet u, jekk ikun hemm parametri kritiċi għat-thaddim tagħhom kif dawn jiġu kkontrollati;
 - (e) evalwazzjoni xjentifika tal-effiċjenza tad-dekontaminazzjoni f'konformità mal-gwida stabbilita fl-Artikolu 20(2);
 - (f) diskussjoni u konkluzjoni dwar jekk il-proċess ta' riċiklaġġ jistax jimmanifattura materjali u oġġetti tal-plastik riċiklat li jikkonformaw mal-Artikolu 3 tar-Regolament (KE) Nru 1935/2004 u li huma mikrobijoloġikament sikuri, inkluż raġunament li jiġġustifika r-restrizzjonijiet u l-ispeċifikazzjonijiet li, fl-opinjoni tal-Awtorità, għandhom japplikaw għall-input tal-plastik, għall-konfigurazzjoni u t-thaddim tal-proċess tad-dekontaminazzjoni u għall-użu tal-plastik riċiklat u tal-materjali u l-oġġetti tal-plastik riċiklat;
 - (g) fejn xieraq, kwalunkwe rakkomandazzjoni li tikkonċerna l-monitoraġġ tal-konformità tal-proċess ta' riċiklaġġ mal-kundizzjonijiet tal-awtorizzazzjoni.

*Artikolu 19***Awtorizzazzjoni ta' proċess ta' riċiklaġġ individwali**

1. Filwaqt li tqis l-opinjoni tal-Awtorità, id-dispożizzjonijiet rilevanti tad-dritt tal-Unjoni u fatturi legittimi oħrajn rilevanti għall-kwistjoni li qiegħda tiġi kkunsidrata, il-Kummissjoni għandha tikkunsidra jekk il-proċess ta' riċiklaġġ individwali jikkonformax mal-kundizzjonijiet tal-użu tat-teknoloġija ta' riċiklaġġ xierqa li japplika, u jekk jipproduċix materjali u oġġetti tal-plastik riċiklat li jikkonformaw mal-Artikolu 3 tar-Regolament (KE) Nru 1935/2004 u li jkunu mikrobijoloġikament sikuri.

▼B

Il-Kummissjoni għandha thejji abbozz ta' deċiżjoni li għandha tiġi indirizzata lill-applikant li tagħti jew tirrifjuta l-awtorizzazzjoni tal-proċess ta' riċiklaġġ. Għandhom japplikaw l-Artikolu 23(1) tar-Regolament (KE) Nru 1935/2004 u l-Artikolu 5 tar-Regolament (UE) Nru 182/2011 tal-Parlament Ewropew u tal-Kunsill⁽¹⁾.

Meta l-abbozz tad-deċiżjoni ma tkunx taqbel mal-opinjoni tal-Awtorità, il-Kummissjoni għandha tispjega r-raġunijiet għad-deċiżjoni tagħha.

2. Deċiżjoni li tagħti l-awtorizzazzjoni għandha tinkludi dan li ġej:

- (a) numru tal-awtorizzazzjoni tal-proċess tar-riċiklaġġ (“RAN”);
- (b) l-isem tal-proċess ta' riċiklaġġ;
- (c) it-teknoloġija tar-riċiklaġġ, kif elenkata fl-Anness I, li għaliha huwa awtorizzat il-proċess;
- (d) l-isem u l-indirizz tad-detentur tal-awtorizzazzjoni;
- (e) referenza għall-opinjoni tal-Awtorità li fuqha hija bbażata d-deċiżjoni;
- (f) kwalunkwe rekwiżit speċifiku għat-tħaddim tal-proċess tad-dekontaminazzjoni, tal-ipproċessar minn qabel u tal-postproċessar li jikkomplementa jew jidderoga mir-rekwiżiti ġenerali stabbiliti fl-Artikoli 6, 7 u 8, jew fl-Artikolu 9;
- (g) kwalunkwe rekwiżit speċifiku dwar il-monitoraġġ u l-verifika tal-konformità tal-proċess ta' riċiklaġġ mal-kundizzjonijiet tal-awtorizzazzjoni;
- (h) kwalunkwe kundizzjoni, speċifikazzjoni, u rekwiżiti speċifiċi ta' tikkettar dwar l-użu ta' plastik riċiklat li jorigina mill-proċess.

Artikolu 20

Gwida ppubblikata mill-Awtorità

1. L-Awtorità għandha tippubblika gwida dettaljata, wara l-qbil mal-Kummissjoni, li tikkonċerna t-tnejja u s-sottomissjoni tal-applikazzjoni, b'kunsiderazzjoni tal-formati standard ta' *data*, meta dawn ikunu jeżistu f'konformità mal-Artikolu 39f tar-Regolament (KE) Nru 178/2002, li għandhom japplikaw *mutatis mutandis*.

2. Għal kull teknoloġija ta' riċiklaġġ xierqa li għaliha tkun meħtieġa l-awtorizzazzjoni ta' proċessi ta' riċiklaġġ individwali, l-Awtorità għandha tippubblika gwida xjentifika li tiddekrivi l-kriterji ta' evalwazzjoni u l-approċċ ta' evalwazzjoni xjentifika li se tuża sabiex tevalwa l-kapaċità ta' dekontaminazzjoni ta' dawk il-proċessi ta' riċiklaġġ. Il-gwida għandha tispeċifika l-informazzjoni meħtieġa li għandha tiġi inkluża f'dossier ta' applikazzjoni għall-awtorizzazzjoni ta' proċess ta' riċiklaġġ li japplika dik it-teknoloġija speċifika.

⁽¹⁾ Ir-Regolament (UE) Nru 182/2011 tal-Parlament Ewropew u tal-Kunsill tas-16 ta' Frar 2011 li jstabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni (ĠU L 55, 28.2.2011, p. 13).



Artikolu 21

Obbligi ġenerali li jirriżultaw mill-awtorizzazzjoni ta' proċess ta' riċiklaġġ

1. L-ġhoti ta' awtorizzazzjoni ta' proċess ta' riċiklaġġ ma għandux jaffettwa r-responsabbiltà ċivili u kriminali ta' ebda operatur tan-negozju fir-rigward tal-proċess ta' riċiklaġġ awtorizzat, rigward installazzjoni tar-riċiklaġġ li tapplika l-proċess, rigward il-plastik riċiklat u l-materjali u l-oġġetti tal-plastik riċiklat miksuba bil-proċess ta' riċiklaġġ, u rigward l-ikel li jiġi f'kuntatt ma' materjal jew oġġett bhal dan.

2. Id-detentur tal-awtorizzazzjoni jew kwalunkwe riċiklatur għandu jinforma minnufih lill-Kummissjoni bi kull informazzjoni xjentifika jew teknika ġdida li tista' taffettwa l-evalwazzjoni li fuqha tkun ibbażata l-awtorizzazzjoni.

3. Detentur ta' awtorizzazzjoni jista' jippermetti lil partijiet terzi jhaddmu installazzjoni ta' dekontaminazzjoni bil-liċenzja tiegħu bhala riċiklaturi. Id-detentur tal-awtorizzazzjoni għandu jiżgura li dawk ir-riċiklaturi jirċievu l-informazzjoni, l-istruzzjonijiet u l-appoġġ kollha meħtieġa sabiex jiġi żgurat li t-tħaddim tal-installazzjoni u l-plastik riċiklat li jirriżulta jikkonformaw ma' dan ir-Regolament.

4. Id-detentur tal-awtorizzazzjoni għandu jikkomunika mingħajr dewmien lill-awtorità kompetenti fit-territorju fejn ikun stabbilit u lill-Kummissjoni, kull tibdil fil-punti ta' kuntatt tiegħu, fl-ismijiet kummerċjali u tal-kumpaniji tiegħu, jew f'informazzjoni oħra inkluża fir-reġistru stabbilit f'konformità mal-Artikolu 24, u informazzjoni oħra rilevanti għall-awtorizzazzjoni ta' proċess ta' riċiklaġġ.

5. Id-detentur tal-awtorizzazzjoni għandu jinforma minnufih lill-awtorità kompetenti fit-territorju fejn ikun stabbilit u lill-Kummissjoni b'sitwazzjoni li fiha ma jkunx jista' jew ma jkunx se jibqa' jassumi r-responsabbiltajiet tiegħu bhala detentur tal-awtorizzazzjoni f'konformità ma' dan l-Artikolu. Id-detentur tal-awtorizzazzjoni għandu jipprovi l-informazzjoni kollha meħtieġa sabiex il-Kummissjoni tkun tista' tidde-termina jekk l-awtorizzazzjoni ta' proċess ta' riċiklaġġ għandhiex tiġi mmodifikata jew revokata.

Artikolu 22

Talba għall-modifika ta' awtorizzazzjoni mid-detentur tal-awtorizzazzjoni

1. Id-detentur tal-awtorizzazzjoni jista' japplika għal modifika tal-awtorizzazzjoni ta' proċess ta' riċiklaġġ.

2. Il-modifika msemmija fil-paragrafu 1 għandha tkun soġġetta għall-proċedura stabbilita fl-Artikoli 17 sa 20, sakemm ma jkunx previst mod ieħor f'dan l-Artikolu.

3. L-applikazzjoni msemmija fil-paragrafu 1 għandha tkun akkumpanjata minn dawn li ġejjin:

(a) ir-referenza għall-applikazzjoni oriġinali;

▼ **B**

- (b) dossier tekniku li jkun fih l-informazzjoni meħtieġa fl-Artikolu 17(5), inkluża l-informazzjoni tad-dossier tekniku diġà sottomess waqt l-applikazzjoni oriġinali f'konformità mal-Artikolu 17(5) u mal-Artikolu 18(2), aġġornat bil-modifiki. Il-modifiki kollha (it-thassir u ż-żidiet) għandhom jiġu mmarkati b'mod ċar u jkunu viżibbli fid-dossier tekniku;
- (c) sommarju ġdid komplut tad-dossier tekniku f'forma standardizzata;
- (d) mill-anqas skeda waħda mimlija ta' monitoraġġ tal-konformità relatata ma' installazzjoni tad-dekontaminazzjoni li tħaddem il-proċess awtorizzat kif sottomessa lil awtorità kompetenti f'konformità mal-Artikolu 26, u verżjoni aġġornata li tinkludi l-bidliet kollha, jekk ikun hemm, mistennija li jirriżultaw mit-tibdil mitlub.

4. F'każ li l-modifika tikkoncerna trasferiment tal-awtorizzazzjoni ta' proċess ta' riċiklaġġ lil parti terza, id-detentur tal-awtorizzazzjoni għandu jinnotifika lill-Kummissjoni qabel it-trasferiment, filwaqt li jindika l-isem, l-indirizz u l-informazzjoni ta' kuntatt ta' dik il-parti terza. Fiż-żmien tat-trasferiment, għandu jipprovdli l-awtorizzazzjoni notifikata, id-dossier tekniku u d-dokumenti kollha inklużi fih lill-parti terza. Dik il-parti terza għandha tikkuntattja lill-Kummissjoni mingħajr dewmien b'ittra rreġistrata, filwaqt li tiddikjara li taċċetta t-trasferiment, li tkun irċeviet id-dokumenti kollha u li taċċetta li tissodisfa l-obbligi kollha li jirriżultaw minn dan ir-Regolament u mill-awtorizzazzjoni.

Artikolu 23

Modifika, sospensjoni u revoka tal-awtorizzazzjoni ta' proċess ta' riċiklaġġ fuq l-inizjattiva tal-awtoritajiet kompetenti, tal-Awtorità jew tal-Kummissjoni

1. Fuq l-inizjattiva tagħha jew wara talba minn Stat Membru jew mill-Kummissjoni, l-Awtorità għandha tevalwa jekk l-opinjoni, l-awtorizzazzjoni ta' proċess ta' riċiklaġġ u/jew il-proċess ta' riċiklaġġ għadhomx jikkonformaw ma' dan ir-Regolament, f'konformità mal-proċedura stabbilita fl-Artikolu 18, li għandha tapplika *mutatis mutandis*. L-Awtorità tista', fejn meħtieġ, tikkonsulta lid-detentur tal-awtorizzazzjoni.

2. Qabel ma tissottometti talba f'konformità mal-paragrafu 1, il-Kummissjoni jew Stat Membru għandhom jikkonsultaw lill-Awtorità dwar jekk hijiex meħtieġa evalwazzjoni ġdida jew huwiex meħtieġ il-proċess awtorizzat abbażi tad-dettalji tat-talba. L-Awtorità għandha tipprovdli lill-Kummissjoni u, fejn xieraq, lill-Istat Membru rikjedenti l-fehmiet tagħha fi żmien 20 jum tax-xogħol. Meta l-Awtorità tkun tal-fehma li ma tkunx meħtieġa evalwazzjoni, hija għandha tipprovdli spjegazzjoni bil-miktub lill-Kummissjoni u, fejn japplika, lill-Istat Membru rikjedenti.

3. Abbażi tal-opinjoni tal-Awtorità ppubblikata f'konformità mal-Artikolu 18(1), il-Kummissjoni tista' tiddeċiedi li temenda jew tirrevoka l-awtorizzazzjoni. Fejn meħtieġ, il-proċess ta' riċiklaġġ jew it-tħaddim ta' installazzjonijiet speċifiċi ta' dekontaminazzjoni jistgħu jiġu sospizi sakemm dawn l-emendi jiġu implimentati fl-installazzjonijiet tar-riċiklaġġ abbażi tal-proċess. L-istatus tar-reġistrazzjoni fir-reġistru tal-Unjoni għandu jinbidel skont dan.



KAPITOLU VI

REGISTRAZZJONI TAL-INFORMAZZJONI MEHTIEĠA GHALL-KONTROLLI

*Artikolu 24***Registru tal-Unjoni tat-teknoloġiji, tar-riċiklaturi, tal-proċessi ta' riċiklaġġ, tal-iskemi ta' riċiklaġġ, u tal-installazzjonijiet ta' dekontaminazzjoni**

1. Huwa stabbilit registru pubbliku tal-Unjoni ta' teknoloġiji ġodda, ta' riċiklaturi, proċessi ta' riċiklaġġ, skemi ta' riċiklaġġ u installazzjonijiet ta' dekontaminazzjoni ("ir-Registru").
2. Ir-Registru għandu jkun fih:
 - (a) l-ismijiet ta' teknoloġiji ġodda u l-ismijiet u l-indirizzi tal-iżviluppaturi, u l-URL imsemmi fl-Artikolu 10(2);
 - (b) l-ismijiet tal-proċessi ta' riċiklaġġ awtorizzati u l-ismijiet u l-indirizzi tad-detenturi tal-awtorizzazzjoni, u fuq liema teknoloġija huwa bbażat kull proċess;
 - (c) l-istatus ta' awtorizzazzjoni ta' kull proċess ta' riċiklaġġ registrat, inkluż jekk l-awtorizzazzjoni tiegħu hijiex sospiża, revokata, jew soġġetta għal dispożizzjonijiet tranżizzjonali, u l-aħħar data tal-bidla fl-istatus ta' awtorizzazzjoni;
 - (d) l-isem tal-kumpanija u l-indirizz tal-uffiċċju prinċipali tar-riċiklaturi li jhaddmu installazzjoni ta' dekontaminazzjoni;
 - (e) l-indirizzi tal-faċilitajiet ta' riċiklaġġ;
 - (f) l-installazzjonijiet ta' dekontaminazzjoni, it-teknoloġija li jużaw, il-faċilità li jinsabu fiha, u l-proċess awtorizzat li japplikaw, jekk ikun hemm;
 - (g) l-istatus tar-registrazzjoni tal-installazzjonijiet ta' dekontaminazzjoni, inkluż jekk l-istatus ikun li għadhom kif ġew irregistrati, li qegħdin jiġu stabbiliti, li huma attivi jew li huma sospiżi, u l-aħħar data tal-bidla ta' dak l-istatus;
 - (h) l-ismijiet tal-iskemi ta' riċiklaġġ, u l-ismijiet u l-indirizzi tal-entità li timmanigġja l-iskema;
 - (i) il-marki mehtieġa f'konformità mal-Artikolu 9(5);
 - (j) fejn rilevanti, l-informazzjoni mehtieġa f'konformità mal-Artikolu 19(2);
 - (k) kontroreferenzi bejn it-teknoloġiji, il-proċessi, l-iskemi, ir-riċiklaturi, u l-installazzjonijiet u l-iskemi;
3. Ir-Registru għandu jzomm l-informazzjoni ta' hawn fuq fil-forma ta' tabelli. Dan għandu jassenja numri uniċi lill-entitajiet li ġejjin, kif ġej:

▼B

- il-proċessi ta' riċiklaġġ awtorizzati jiġu assenjati numru tal-awtorizzazzjoni tar-riċiklaġġ ("RAN");
 - ir-riċiklaturi jiġu assenjati numru tal-operatur riċiklatur ("RON");
 - l-installazzjonijiet ta' dekontaminazzjoni jiġu assenjati numru ta' installazzjoni tar-riċiklaġġ ("RIN");
 - l-iskemi ta' riċiklaġġ jiġu assenjati numru tal-iskema ta' riċiklaġġ ("RSN");
 - il-faċilitajiet ta' riċiklaġġ jiġu assenjati numru tal-faċilità ta' riċiklaġġ ("RFN");
 - it-teknoloġiji l-ġodda ta' riċiklaġġ jiġu assenjati numru tat-teknoloġija ġdida ("NTN").
4. Ir-Registru għandu jkun disponibbli għall-pubbliku.

*Artikolu 25***Registrazzjoni tar-riċiklaturi u tal-installazzjonijiet ta' dekontaminazzjoni**

1. Ir-riċiklaturi għandhom jikkonformaw mar-reqwiżiti amministrattivi li ġejjin:
- (a) mill-anqas 30 jum ta' xogħol qabel id-data tal-bidu tal-produzzjoni tal-plastik riċiklat f'installazzjoni ta' dekontaminazzjoni, ir-riċiklatur għandu jinnnotifika l-installazzjoni u jew l-indirizz tal-faċilità fejn tinsab jew in-numru tal-faċilità lill-Kummissjoni u lill-awtorità kompetenti fit-territorju fejn tinsab l-installazzjoni, kif ukoll in-numru tar-registrazzjoni tiegħu jekk ir-riċiklatur ikun diġà rreġistrat, in-numru tal-awtorizzazzjoni tar-riċiklaġġ jekk japplika proċess awtorizzat, u n-numru tat-teknoloġija xierqa jew ġdida, skont kif japplika;
 - (b) man-notifika tal-ewwel installazzjoni ta' dekontaminazzjoni tiegħu f'konformità mal-punt (a), ir-riċiklatur għandu jinnnotifika l-isem tal-kumpanija, il-persuni ta' kuntatt tiegħu, u l-indirizz tal-uffiċċju prinċipali tiegħu lill-Kummissjoni u lill-awtorità kompetenti fit-territorju fejn ikun jinsab l-uffiċċju prinċipali;
 - (c) ir-riċiklatur għandu jkollu skeda tas-sommarju tal-monitoraġġ tal-konformità mimlija f'konformità mal-Anness II disponibbli fl-installazzjoni tar-riċiklaġġ u għandu jkun issottomettiha lill-awtorità kompetenti f'konformità mal-Artikolu 26;
2. Wara n-notifika f'konformità mal-punt (a) tal-paragrafu 1 l-installazzjoni għandha tiġi rreġistrata fir-registru tal-Unjoni u l-istatus ta' registrazzjoni f'konformità mal-punt (g) tal-paragrafu 2 tal-Artikolu 24 għandu jkun "irreġistrat ġdid".
3. In-notifika msemmija fil-punt (a) tal-paragrafu 1 għandha tinkludi referenza għall-proċess ta' riċiklaġġ awtorizzat li abbażi tagħha tithaddem l-installazzjoni ta' dekontaminazzjoni, jekk ikun hemm, għat-teknoloġija xierqa jew ġdida li tapplika, u, jekk japplika, għall-iskema ta' riċiklaġġ li hija soġġetta għaliha.

▼B

4. Ir-riċiklatur għandu jinnotifika kull bidla fl-informazzjoni għar-reġistrazzjoni pprovduta f'konformità ma' dan l-Artikolu lill-Kummissjoni u lill-awtorità kompetenti fit-territorju fejn tinsab l-installazzjoni ta' dekontaminazzjoni jew fejn ikun stabbilit ir-riċiklatur, skont dak li hu rilevanti.

*Artikolu 26***Skeda tas-sommarju tal-monitoraġġ tal-konformità u verifika tat-thaddim ta' installazzjoni ta' dekontaminazzjoni**

1. Ir-riċiklaturi għandhom ifasslu l-iskeda tas-sommarju tal-monitoraġġ tal-konformità għal kull installazzjoni ta' dekontaminazzjoni taht il-kontroll tagħhom billi jużaw il-mudell ipprovdut fl-Anness II, jew fil-kaz ta' teknoloġija ġdida, il-mudell ipprovdut mill-iżviluppatur, jekk ikun differenti.

L-iskeda tas-sommarju tal-monitoraġġ tal-konformità għandha tipprovi sommarju li jiddeskrivi b'mod ċar l-installazzjoni tar-riċiklaġġ, it-thaddim tagħha, il-proċeduri u d-dokumenti rilevanti b'mod li juri l-konformità ma' dan ir-Regolament.

Ir-riċiklaturi għandhom iqisu l-linji gwida applikabbli ppubblikati mill-Kummissjoni dwar l-iskeda tas-sommarju tal-monitoraġġ tal-konformità, kif ukoll is-sitwazzjoni partikolari fil-facilità ta' riċiklaġġ ikkonċernata fejn tinsab l-installazzjoni.

2. Ir-riċiklaturi għandhom jissottomettu l-iskeda tas-sommarju tal-monitoraġġ tal-konformità lill-awtorità kompetenti fit-territorju fejn tinsab l-installazzjoni ta' dekontaminazzjoni fi żmien xahar mid-data tal-bidu tal-produzzjoni tal-plastik riċiklat b'dik l-installazzjoni. L-awtorità kompetenti għandha tinnotifika mingħajr dewmien lill-Kummissjoni dwar il-wasla tal-iskeda tas-sommarju tal-monitoraġġ tal-konformità. L-istatus tar-reġistrazzjoni f'konformità mal-punt (g) tal-Artikolu 24(2) għandu jinbidel għal "qiegħed jiġi stabbilit".

3. L-awtorità kompetenti għandha tivverifika jekk l-informazzjoni pprovduta fl-iskeda tas-sommarju tal-monitoraġġ tal-konformità tikkonformax ma' dan ir-Regolament u twestaq kontroll tal-installazzjoni tar-riċiklaġġ għal dan il-għan f'konformità mal-Artikolu 27.

Meta ma tkunx tista' tiġi stabbilita l-konformità, l-awtorità kompetenti għandha titlob lir-riċiklatur jaġġorna l-informazzjoni fl-iskeda tas-sommarju tal-monitoraġġ tal-konformità, fit-thaddim tal-installazzjoni tar-riċiklaġġ, jew fit-tnejn li huma, skont kif xieraq.

Meta tiġi stabbilita l-konformità, l-awtorità kompetenti għandha tinforma lill-Kummissjoni b'dan. L-istatus tar-reġistrazzjoni f'konformità mal-punt (g) tal-Artikolu 24(2) għandu jinbidel għal "attiv".

4. Jekk l-awtorità kompetenti ma tinformax lill-Kummissjoni li l-konformità hija stabbilita fi żmien sena mid-data tal-bidu tal-produzzjoni tal-plastik riċiklat fl-installazzjoni ta' dekontaminazzjoni, l-istatus tar-reġistrazzjoni f'konformità mal-punt (g) tal-Artikolu 24(2) għandu jinbidel għal "sospiż".

▼B

Jekk l-istatus ta' installazzjoni ta' dekontaminazzjoni jkun "sospiz" għal sena, l-entrata li tikkonċerna l-installazzjoni għandha titneħħa mir-Registru.

KAPITOLU VII

KONTROLLI UFFIĊJALI*Artikolu 27***Kontrolli uffiċjali tal-installazzjonijiet tar-riċiklaġġ**

Il-kontrolli uffiċjali tal-installazzjonijiet tar-riċiklaġġ u tar-riċiklaturi għandhom jinkludu b'mod partikolari awditi f'konformità mal-punt (i) tal-Artikolu 14 tar-Regolament (UE) 2017/625.

Dawn l-awditi għandhom jiġu kkomplementati minn:

- (a) valutazzjoni tal-proċeduri dwar prassi tajba ta' manifattura skont il-punt (d) tal-Artikolu 14 tar-Regolament (UE) 2017/625;
- (b) eżami f'konformità mal-punti (a) u (e) tal-Artikolu 14 tar-Regolament (UE) 2017/625, tal-iskeda tas-sommarju tal-monitoraġġ tal-konformità stabbilita f'konformità mal-Artikolu 26, u, abbażi ta' dik l-iskeda tas-sommarju, tal-kontrolli li l-operaturi jkunu stabbilew u tad-dokumenti u r-rekords imsemmija f'dik l-iskeda tas-sommarju.

*Artikolu 28***Nuqqas ta' konformità tal-plastik riċiklat**

1. Awtorità kompetenti għandha tistabbilixxi li lott ta' plastik riċiklat ma jkunx konformi jekk waqt il-kontrolli uffiċjali ssib li:

- (a) riċiklatur ikun qiegħdu fis-suq mingħajr dokumentazzjoni jew tikkettar xieraq;
- (b) riċiklatur ma jkunx jista' juri abbażi tar-rekords tiegħu u dokumentazzjoni oħra li gie mmanifatturat skont dan ir-Regolament;
- (c) il-lott ikun gie mmanifatturat f'installazzjoni tar-riċiklaġġ li ma kinitx imħaddma f'konformità ma' dan ir-Regolament matul perjodu stabbilit f'konformità mal-paragrafu 3.

2. Meta lott wieħed jew aktar jiġu stabbiliti bħala mhux konformi, l-awtorità kompetenti għandha tiegħu l-azzjoni xierqa f'konformità mal-Artikolu 138 tar-Regolament (UE) 2017/625.

3. It-tħaddim ta' installazzjoni tar-riċiklaġġ għandu jitqies mhux f'konformità ma' dan ir-Regolament meta l-awtorità kompetenti tistabbilixxi li:

- (a) mill-anqas żewġ lottijiet ma jkunux konformi abbażi tal-punt (b) tal-paragrafu 1 minhabba nuqqasijiet fit-tħaddim tal-installazzjoni tar-riċiklaġġ, u li dawn in-nuqqasijiet minhabba n-natura tagħhom x'aktarx li jaffettwaw lottijiet oħrajn,

▼B

- (b) il-manifattura tal-plastik riċiklat fl-installazzjoni tar-riċiklaġġ ma tkunx f'konformità mar-rekwiżiti ġenerali stabbiliti f'dan ir-Regolament u, fejn rilevanti, ir-rekwiżiti speċifiċi applikabbli għat-teknoloġija tar-riċiklaġġ xierqa applikata u l-proċess tar-riċiklaġġ użat, jew mar-rekwiżiti applikabbli għat-teknoloġija l-ġdida applikata, jew,
- (c) fejn rilevanti, ma setgħetx tivverifika l-iskeda tas-sommarju tal-monitoraġġ tal-konformità f'konformità mal-Artikolu 24(3) fi żmien sena mid-data tal-bidu tal-produzzjoni tal-plastik riċiklat fl-installazzjoni ta' dekontaminazzjoni.

Meta l-awtorità kompetenti tistabbilixxi li t-tħaddim ta' installazzjoni tar-riċiklaġġ ma jkunx f'konformità ma' dan ir-Regolament, l-awtorità kompetenti għandha tistabbilixxi l-perjodu li matulu kien il-każ, filwaqt li tqis kull evidenza disponibbli jew in-nuqqas tagħha. Fil-każ tal-punt (c) tal-ewwel subparagrafu, dan għandu jkun il-perjodu kollu tat-tħaddim tal-installazzjoni tar-riċiklaġġ.

4. F'każ li l-awtorità kompetenti tkun tal-fehma li jkunu meħtieġa bidliet fl-installazzjoni tar-riċiklaġġ, l-użu ta' parti mill-installazzjoni ta' dekontaminazzjoni tagħha jista' jiġi sospiż. Jekk din is-sospensjoni tkun mistennija li tkun itwal minn xahrejn, is-sospensjoni għandha tiġi indikata fir-Registru tal-Unjoni f'konformità mal-Artikolu 24(2)(g).

KAPITOLU VIII

DOKUMENTAZZJONI TAL-KONFORMITÀ

*Artikolu 29***Rekwiżiti speċifiċi għad-dikjarazzjonijiet ta' konformità għar-riċiklaturi u għall-konvertituri**

1. Ir-riċiklaturi għandhom jipprovdu dikjarazzjoni ta' konformità f'konformità mad-deskrizzjoni u l-mudell stabbiliti fil-Parti A tal-Anness III.
2. Id-dikjarazzjoni ta' konformità għandha tinkludi struzzjonijiet lill-konvertituri li jkunu biżżejjed sabiex jiżguraw li l-konvertituri jkunu jistgħu jkomplu jipproċessaw il-plastik riċiklat f'materjali u f'oġġetti tal-plastik riċiklat li jkunu konformi mal-Artikolu 3 tar-Regolament (KE) Nru 1935/2004. Dawn l-istruzzjonijiet għandhom ikunu bbażati fuq l-ispeċifikazzjonijiet, ir-rekwiżiti jew ir-restrizzjonijiet stabbiliti għat-teknoloġija tar-riċiklaġġ applikata u, fejn japplika, fuq il-proċess tar-riċiklaġġ użat.
3. Il-konvertituri għandhom jipprovdu dikjarazzjoni ta' konformità f'konformità mad-deskrizzjoni u mal-mudell stabbiliti fil-Parti B tal-Anness III;

▼BKAPITOLU IX
DISPOŻIZZJONIJIET FINALI*Artikolu 30***Thassir**

Ir-Regolament (KE) Nru 282/2008 jithassar.

*Artikolu 31***Dispożizzjonijiet tranżizzjonali****▼C1**

1. Materjali u oġġetti tal-plastik riċiklat miksuba permezz ta' proċess ta' riċiklaġġ ibbażat fuq teknoloġija tar-riċiklaġġ xierqa li għaliha dan ir-Regolament jirrikjedi l-awtorizzazzjoni individwali tal-proċessi ta' riċiklaġġ u li għaliha tkun giet sottomessa applikazzjoni valida lill-awtorità kompetenti f'konformità mal-Artikolu 5 tar-Regolament (KE) Nru 282/2008, jew li għaliha tiġi sottomessa applikazzjoni f'konformità mal-Artikoli 17(1) jew 22(1) ta' dan ir-Regolament mhux aktar tard mill-10 ta' Lulju 2023 jistgħu jitqieghdu fis-suq sakemm l-applikant jirtira l-applikazzjoni tiegħu, jew sakemm il-Kummissjoni tadotta deċiżjoni li tagħti jew tirrifjuta l-awtorizzazzjoni tal-proċess ta' riċiklaġġ skont l-Artikolu 19(1).

▼B

2. L-applikazzjonijiet sottomessi f'konformità mar-Regolament (KE) Nru 282/2008 għall-awtorizzazzjoni ta' proċessi ta' riċiklaġġ ibbażati fuq teknoloġija tar-riċiklaġġ li ma hijiex inkluża bħala teknoloġija tar-riċiklaġġ xierqa fl-Anness I fiż-żmien tad-dhul fis-seħh ta' dan ir-Regolament u għaċ-ċirkwiti tal-prodotti li jinsabu f'katina magħluqa u kkontrollata għandhom jitqiesu mitmuma.

3. Il-materjali u l-oġġetti tal-plastik riċiklat miksuba permezz ta' proċessi ta' riċiklaġġ ibbażati fuq teknoloġija ta' riċiklaġġ li ma titqiesx xierqa skont dan ir-Regolament jistgħu jkomplu jitqieghdu fis-suq biss sal-10 ta' Lulju 2023, sakemm ma jiġux immanifatturati b'installazzjoni tar-riċiklaġġ li tithaddem għall-fini tal-iżvilupp ta' teknoloġija ġdida f'konformità mal-Kapitolu IV.

4. Għall-finijiet ta' dan ir-Regolament, id-data tal-bidu ta' installazzjoni ta' dekontaminazzjoni li ntużat għall-produzzjoni ta' plastik riċiklat qabel l-10 ta' Ottubru 2022 għandha tkun l-10 ta' Diċembru 2022 għal installazzjoni ta' dekontaminazzjoni li hija bbażata fuq teknoloġija ta' riċiklaġġ xierqa, jew l-10 ta' Ġunju 2023 għal installazzjoni ta' dekontaminazzjoni li tithaddem għall-fini tal-iżvilupp ta' teknoloġija ġdida f'konformità mal-Kapitolu IV.

5. B'deroga mil-limitu ta' żmien speċifikat fl-Artikolu 10(2), żviluppaturi ta' teknoloġiji li diġà qegħdin jintużaw għall-manifattura ta' materjali u oġġetti tal-plastik riċiklat qabel l-10 ta' Ottubru 2022 għandhom jipprovdu l-informazzjoni meħtieġa f'konformità mal-Artikolu 10(3) u jipubblikaw ir-rapport meħtieġ f'konformità mal-Artikolu 10(4) qabel l-10 ta' April 2023. Il-limitu taż-żmien ta' 5 xhur

▼B

imsemmi fl-ewwel subparagrafu tal-Artikolu 10(8) għandu jibda japplika mid-data ta' meta l-Awtorità Kompetenti tircievi l-informazzjoni f'konformità mal-Artikolu 10(3). Il-possibbiltà li awtorità kompetenti ddewwem il-bidu tat-tħaddim tal-ewwel installazzjoni ta' dekontaminazzjoni stabbilita fit-tieni subparagrafu tal-Artikolu 10(8) ma għandhiex tapplika.

6. L-operaturi tan-negozji tal-ikel jistgħu jużaw materjali u oġġetti tal-plastik riċiklat imqiegħda legalment fis-suq sabiex jippakkjaw l-ikel u jqiegħdu fis-suq sakemm jispiċċaw l-istokkijiet.

Artikolu 32

Dispożizzjonijiet tranżizzjonali speċifiċi li japplikaw għall-manifattura ta' materjali u oġġetti li fihom il-plastik riċiklat jintuża wara ostaklu funzjonali

1. Ir-rekwiżiti addizzjonali li ġejjin għandhom japplikaw għat-tħaddim ta' installazzjonijiet ta' riċiklaġġ li diġà jimmanifatturaw materjali u oġġetti tal-plastik riċiklat li fihom il-plastik riċiklat jintuża wara ostaklu funzjonali tal-plastik qabel l-10 ta' Ottubru 2022:

- (i) l-installazzjoni ta' dekontaminazzjoni li timmanifattura l-plastik riċiklat kif ukoll kull installazzjoni tal-postproċessar li żżid l-ostaklu funzjonali hija inkluża f'lista ta' installazzjonijiet sottomessi minn żviluppatur li jinnotifika t-teknoloġija speċifika ta' riċiklaġġ applikata mill-installazzjonijiet kollha fil-lista f'konformità mal-Artikolu 10(2); u,
- (ii) ir-riżultati mit-testijiet tal-migrazzjoni, mit-testijiet tal-isfidi, u/jew mill-immudellar tal-migrazzjoni, skont kif xieraq u applikabbli għat-teknoloġija tar-riċiklaġġ notifikata u għall-ispeċifitàjiet tal-proċess li tapplika l-installazzjoni tar-riċiklaġġ, juru b'mod ċar li l-ostaklu funzjonali huwa kapaċi, filwaqt li jitqies il-livell ta' kontaminazzjoni tal-plastik riċiklat, li jaġixxi bhala ostaklu funzjonali f'konformità mar-Regolament (UE) Nru 10/2011 matul il-perjodu ta' ħzin prevedibbli tal-materjali u tal-oġġetti tal-plastik riċiklat manifatturati, li jinkludi ż-żmien mill-manifattura tagħhom 'il quddiem, u ż-żmien massimu ta' kemm idum tajjeb l-ikel ippakkjat, jekk ikun hemm.

L-iżviluppatur għandu jikkomunika l-lista msemmija fil-punt (i) u rapport ta' studju li jinkorpora r-riżultati tat-test meħtieġa skont il-punt (ii) lill-awtorità kompetenti u lill-Kummissjoni qabel l-10 ta' April 2023. Sommarju robust tal-istudju għandu jkun parti mir-rapport inizjali ppubblikat f'konformità mal-Artikolu 10(4).

2. Riċiklaturi, konvertituri jew operaturi oħrajn individwali li jippar-teċipaw fil-manifattura tal-materjali msemmija fil-paragrafu 1 ma għandhomx jaġixxu bhala żviluppatur f'konformità mal-punt (i) tiegħu. F'każ li l-iżviluppatur ta' teknoloġija speċifika jkun ir-riċiklatur, il-konvertitur jew operatur ieħor individwali li juża l-installazzjoni jew parti minnha, ma jkunx jista' jiġi identifikat, jew ma jibqax jeżisti inkella ma jkunx lest li jassumi l-obbligi stabbiliti f'dan ir-Regolament, tal-anqas wieħed mill-operaturi li jużaw l-installazzjoni għandu jissieheb f'konsorzju jew ma' assoċjazzjoni li tista' taġixxi bhala żviluppatur f'ismu, jew

▼B

jitlob lil parti terza indipendenti ta'gixxi bhala zviluppatur. Meta konsorzju, assoċjazzjoni jew parti terza tirċievi hafna talbiet minghand operaturi bhal dawn, hija ghandha tigbor dawn it-talbiet abbażi tal-ekwi-valenza teknika tal-installazzjonijiet u l-proċessi tar-riċiklaġġ applikati bil-ghan li tnaqqas kemm jista' jkun in-numru ta' teknoloġiji li tinnotifika.

3. B'deroga mill-Artikolu 13(1), ir-riċiklaturi li jhaddmu installazzjonijiet ta' dekontaminazzjoni nnotifikati mill-istess zviluppatur jistgħu jiftehmu li jimmonitorjaw il-livelli ta' dekontaminazzjoni f'terz biss tal-installazzjonijiet inklużi fil-lista pprovduta f'konformità mal-punt (i) tal-paragrafu 1 dment li l-installazzjonijiet fejn jitwettaq il-monitoraġġ ikunu ddeżinjati f'dik il-lista, il-monitoraġġ jitwettaq fil-faċilitajiet kollha tar-riċiklaġġ, u r-robustezza tal-istrategija generali tal-kampjunar ma tonqosx.

*Artikolu 33***Dhul fis-sehh**

Dan ir-Regolament għandu jidhol fis-sehh fl-ghoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

L-Artikoli 6(3)(c) u 13(2) għandhom japplikaw mill-10 ta' Ottubru 2024.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Teknoloġiji xierqa tar-riċiklaġġ kif imsemmijin fl-Artikolu 3

It-Tabella 1 fiha l-informazzjoni li ġejja:

Il-Kolonna 1: in-numru assenjat għat-teknoloġija tar-riċiklaġġ;

Il-Kolonna 2: l-isem tat-teknoloġija tar-riċiklaġġ;

Il-Kolonna 3: it-tipi ta' polimeru li tippermetti li jiġi rriċiklat it-teknoloġija tar-riċiklaġġ;

Il-Kolonna 4: deskrizzjoni qasira tat-teknoloġija tar-riċiklaġġ u referenza għal deskrizzjoni dettaljata fit-Tabella 3;

Il-Kolonna 5: it-tip ta' input li t-teknoloġija tar-riċiklaġġ tista' tiddekontamina, fejn

— PCW: “skart ta' wara l-konsum” tfisser skart tal-plastik miġbur f'konformità mal-Artikolu 6;

— FG: “grad tal-ikel” tfisser plastik li bhala materjal verġni kien konformi mar-Regolament (UE) Nru 10/2011;

— “PCW mhux tal-ikel” tfisser imballaġġ li ma ntużax għall-imballaġġ tal-ikel u li ma setax jiġi mmanifatturat f'konformità shiha mar-Regolament (UE) Nru 10/2011 u materjali oħrajn tal-plastik ta' wara l-konsum li ma kinux mahsubin sabiex jiġu f'kuntatt mal-ikel;

— “% mhux tal-ikel” (% w/w) tfisser l-ammont massimu ta' PCW mhux tal-ikel preżenti fl-input;

Il-Kolonna 6: it-tip ta' output manifatturat bit-teknoloġija tar-riċiklaġġ;

Il-Kolonna 7: jekk ikun indikat “iva” fil-Kolonna 7, il-proċessi individwali ta' riċiklaġġ għandhom jiġu awtorizzati f'konformità mal-Artikoli 17 sa 19;

Il-Kolonna 8: referenza għat-Tabella 4 dwar l-ispeċifikazzjonijiet u r-rekwiżiti applikabbli għall-użu tat-teknoloġija f'konformità mal-Artikolu 4(4)(b), li tissupplimenta r-rekwiżiti fl-Artikoli 6 sa 8;

Il-Kolonna 9: derogi mill-Artikoli 6 sa 8 f'konformità mal-Artikolu 4(4)(b), u derogi mill-Artikolu 9(8);

Il-Kolonna 10: jekk ikun indikat “iva” fil-Kolonna 10, it-teknoloġija tar-riċiklaġġ għandha tintuża biss bhala parti minn skema ta' riċiklaġġ f'konformità mal-Artikolu 9

Tabella 1

Lista ta' teknoloġiji tar-riċiklaġġ xierqa

(1)	(2)	(3)	(4)	(5)	(6)	(7)	(8)	(9)	(10)
Numru tat-teknoloġija tar-riċiklaġġ	Isem it-teknoloġija	Tip ta' polimeru (speċifikazzjoni dettaljata fit-Tabella 2)	Deskrizzjoni qasira tat-teknoloġija tar-riċiklaġġ (speċifikazzjoni dettaljata fit-Tabella 3)	Speċifikazzjoni tal-input tal-plastik	Speċifikazzjoni tal-output	Sogġetta għall-awtorizzazzjoni ta' proċessi individwali	Speċifikazzjonijiet u rekwiżiti (referenza għat-Tabella 4)	Derogi (referenza għat-Tabella 5)	Tapplika l-iskema ta' riċiklaġġ
1	Riċiklaġġ mekkaniku tal-PET ta' wara l-konsum	PET (2.1)	Riċiklaġġ mekkaniku (3.1)	PCW tal-PET biss li fih massimu ta' 5% ta' materjali u ta' oġġetti li ntużaw f'kuntatt ma' materjali jew ma' sustanzi mhux tal-ikel.	PET dekontaminat, materjali u oġġetti finali li ma għandhomx jintużaw fi fran konvenzjonali jew mikrowave; jistgħu japplikaw speċifikazzjonijiet addizzjonali għall-output minn proċessi individwali	Iva	-	-	Le
2	Riċiklaġġ minn ċirkwiti tal-prodotti li jkunu f'katina magħluqa u kkontrollata	Il-polimeri kollha mmanifatturati bhala materjali verġni f'konformità mar-Regolament (UE) Nru 10/2011	Tindif bażiku u dekontaminazzjoni mikrobijoloġika matul l-iffommar mill-ġdid (3.2)	Materjali u oġġetti tal-plastik mhux ikkontaminati kimikament prodotti minn polimeru wiehed jew minn polimeri kompatibbli li ntużaw jew li kienu maħsuba biex jintużaw bl-istess kundizzjonijiet ta' użu u miksuba biss minn ċirku ta' prodotti li jkun f'katina magħluqa u kkontrollata, u jeskludi l-ġbir mill-konsumaturi	Il-materjali u l-oġġetti fformati mill-ġdid maħsuba sabiex jintużaw għall-istess skop u bl-istess kundizzjonijiet ta' użu bhall-materjali u l-oġġetti ċċirkolati fl-iskema ta' riċiklaġġ li minnha jkun inkiseb l-input tal-plastik.	Le	4.1	-	Iva



Tabella 2

Speċifikazzjoni dettaljata tal-polimeri

Numru ta' referenza	Akronimu	Numru tar-reżina u/jew simbolu tar-riċiklaġġ, jekk ikun hemm ⁽¹⁾	Speċifikazzjoni dettaljata għall-finijiet ta' dan ir-Regolament
2.1	PET	1	polimeru tal-poli-etil-tereftalat magħmul mill-polikondensazzjoni tal-komonomeri etilenglikol u tal-aċidu tereftaliku jew tat-tereftalat dimetiliku, li minnu s-sinsla polimerika jkun fiha sa 10 % w/w komonomeri oħrajn elenkati fit-Tabella 1 tal-Anness I tar-Regolament (UE) Nru 10/2011, bħall-aċidu isoftaliku u d-dietilenglikol

⁽¹⁾ Kif iddefinit fid-Deċiżjoni 97/129/KE, ASTM D7611 jew GB/T 16288-2008.

Tabella 3

Deskrizzjoni dettaljata tat-teknoloġija ta' dekontaminazzjoni

Numru ta' referenza	Isem	Deskrizzjoni dettaljata
3.1	Riċiklaġġ mekkaniku	<p>Din it-teknoloġija ta' riċiklaġġ tirkupra l-plastiks miġburin permezz ta' proċessi mekkaniċi u fiżiċi, tipikament is-separazzjoni, it-thin, il-ħasil, il-materjali ta' separazzjoni, it-tnixxif, u r-rikristallizzazzjoni sabiex jiġi prodott input tal-plastik li jżomm l-identità kimika tal-plastik miġbur.</p> <p>L-istadju kritiku ta' din it-teknoloġija ta' riċiklaġġ huwa d-dekontaminazzjoni li matulha l-input tal-plastik ikun soġġett għal mill-anqas ħin minimu għas-shana, u għal vakwu jew għal fluss ta' gass, sabiex titneħħa l-kontaminazzjoni inċidentali sa livell li ma jkunx ta' thassib għas-saħħa. Dan l-istadju jista' jiġi segwit minn stadji oħra ta' riċiklaġġ u ta' konverżjoni, bħall-istadji ta' filtrazzjoni, ta' rigranulazzjoni, ta' taħlit, ta' estrużjoni u ta' fformar.</p> <p>L-użu ta' din it-teknoloġija ta' riċiklaġġ iżomm il-ktajjen polimeriċi li jikkostitwixxu l-plastik, u jista' jżid il-piż molekulari tagħhom. Jista' jseħħ ukoll tnaqqis żgħir mhux intenzjonat fil-piż molekulari.</p>

▼ B

Numru ta' referenza	Isem	Deskrizzjoni dettaljata
3.2	Riċiklaġġ minn ċirkwiti tal-prodotti li jkunu f'katina magħluqa u kkontrollata	<p>Teknoloġija ta' riċiklaġġ li tirriċikla l-input tal-plastik li joriġina biss minn entitajiet li jipparteċipaw f'ċikli magħluqin li jikkonsistu mill-istadji tal-manifattura, tad-distribuzzjoni jew tal-catering, u li jipparteċipaw fi skema ta' riċiklaġġ f'konformità mal-Artikolu 9.</p> <p>L-input tal-plastik joriġina biss minn materjali u minn oġġetti li huma maħsubin għall-kuntatt mal-ikel u li jintużaw hekk, u tista' tiġi eskluża kull kontaminazzjoni għajr ir-residwi tas-superfiċe mill-ikel u mit-tikkettar. L-input tal-plastik jista' jkun fih materjali u oġġetti mqattgħin biċċiet żgħar, kif ukoll fdalijiet u skart mill-produzzjoni ta' materjali u ta' oġġetti tal-plastik. L-iskema teskludi l-ġbir ta' materjali u ta' oġġetti bħala input tal-plastik jekk dawn ikunu ġew ipprovduti lill-konsumaturi għall-użu barra mill-bini u/jew għall-kontroll tal-entitajiet li jipparteċipaw fl-iskema ta' riċiklaġġ.</p> <p>It-teknoloġija ta' dekontaminazzjoni applikata bħala parti minn din it-teknoloġija ta' riċiklaġġ tipprevedi d-dekontaminazzjoni mikrobijoloġika minn temperatura għolja matul l-ifformar mill-ġdid ippreċeduta minn tindif bażiku tal-wiċċ permezz tal-ħasil jew b'mezzi oħrajn xierqa għat-thej-jija tal-materjal għall-ifformar mill-ġdid. Barra minn hekk, tista' żżid plastik ġdid biex tipprevjeni t-telf fil-kwalità tal-plastik riċiklat li jagħmlu mhux adattat għall-użu li kien maħsub għalih.</p> <p>Il-plastik riċiklat jintuża biss għall-manifattura ta' materjali u oġġetti tal-plastik għall-kuntatt mal-istess ikel u bl-istess kundizzjonijiet bħalma kienu maħsubin għalihom il-materjali u l-oġġetti miġburin, u li għalihom il-konformità mar-Regolament (UE) Nru 10/2011 tkun giet ivverifikata inizjalment.</p>

Tabella 4

Speċifikazzjonijiet u rekwiżiti applikabbli għall-użu tat-teknoloġija f'konformità mal-Artikolu 4(4)

Numru ta' referenza	Speċifikazzjonijiet / rekwiżiti
4.1	(a) it-teknoloġija u t-tħaddim tagħha għandhom jikkorrispondu bis-siħ mad-deskrizzjoni pprovduta fil-punt 3.2 tat-tabella 3;



Numru ta' referenza	Speċifikazzjonijiet / rekwiżiti
	<p>(b) meta l-materjali jkunu soġġetti għall-użu mill-ġdid fil-katina tad-distribuzzjoni, minghajr operazzjonijiet ta' riċiklaġġ, għandhom jitnaddfu regolament u biżżejjed biex jipprevjenu l-akkumulazzjoni ta' residwi li joriginaw mill-ikel, mill-użu u mit-tikkettar;</p> <p>(c) l-użu, l-użu mill-ġdid, it-tindif f'konformità mal-punt (b), u r-riċiklaġġ għandhom jiġu implimentati b'mod maħsub biex jipprevjenu l-kontaminazzjoni incidentali tal-input tal-plastik li ma jistax jitneħħa bit-tindif tas-superfiċe;</p> <p>(d) għandu jiġi eskluż l-użu ta' kull tikkettar jew stampar fuq il-materjali u fuq l-oġġetti tal-plastik li ma jistax jitneħħa kompletament bit-tindif applikat qabel l-ifformar mill-ġdid;</p> <p>(e) id-dokument ipprovdut f'konformità mal-Artikolu 9(3) għandu jipprovdi struzzjonijiet u proċeduri espliciti lill-operaturi tan-negozji tal-ikel li jipparteċipaw fl-iskema ta' riċiklaġġ għall-prevenzjoni tal-introduzzjoni ta' materjal estern u ta' kontaminazzjoni incidentali;</p> <p>(f) l-input tal-plastik u l-plastik riċiklat għandhom f'kull hin jikkonformaw bis-shiħ mar-Regolament (UE) Nru 10/2011; l-akkumulazzjoni tal-kostitwenti tal-materjal tal-plastik, preżenti minhabba riċiklaġġ ripetut, bħar-residwi tal-addittivi, jew il-prodotti ta' degenerazzjoni, għandha titqies bħala sustanzi miżjudin mhux intenzjonalment f'konformità mal-Artikolu 6(4)(a) tar-Regolament (UE) Nru 10/2011. Il-preżenza tagħhom ma għandhiex taqbeż livell li jitqies li mhuwiex sikur f'valutazzjoni tar-riskju f'konformità mal-Artikolu 19 ta' dak ir-Regolament. Fejn meħtieġ sabiex tiġi żgurata l-kwalità tal-materjali u l-oġġetti tal-plastik riċiklat, għandu jiżdied plastik ġdid immanifatturat f'konformità ma' dak ir-Regolament;</p> <p>(g) hemm evidenza xjentifika ddokumentata li turi li l-materjali u l-oġġetti tal-plastik riċiklati bħala parti mill-iskema ma johlqux riskju għas-saħħa tal-bniedem minhabba:</p> <ul style="list-style-type: none"> — l-akkumulazzjoni ta' kostitwenti tal-materjal tal-plastik, bħar-residwi tal-addittivi, jew il-prodotti ta' degenerazzjoni li jirriżultaw minn riċiklaġġ ripetut; jew — il-preżenza ta' residwi komuni minn sorsi oħrajn bħall-ikel, id-deterġenti u t-tikkettar

Tabella 5

Derogi applikabbli għall-użu tat-teknoloġija f'konformità mal-Artikolu 4(5)

Numru ta' referenza	Speċifikazzjonijiet / rekwiżiti



ANNEX II

Mudell għall-Iskeda tas-Sommarju tal-Monitoraġġ tal-Konformità f'konformità mal-Artikolu 26 tar-Regolament (UE) 2022/1616

Il-mudell għandu jimtela filwaqt li jitqiesu d-definizzjonijiet stabbiliti fir-Regolament (KE) Nru 2023/2006 dwar prassi tajba ta' manifattura, u fl-Anness B tiegħu.

Abbrevjazzjonijiet użati f'dan id-dokument f'konformità mar-Regolament (KE) Nru 2023/2006:

QA: Valutazzjoni tal-Kwalità

SOP: Proċedura Operattiva Standard

Kodiċi tal-SOP: kodiċi tal-SOP huwa magħmul minn żewġ numri, in-numru tal-SOP u n-numru tad-dokument li fih huwa deskritt fil-format SOPNr – DocNr; in-numru tad-dokument għandu jikkorrispondi man-numru tad-dokument elenkat fit-Taqsima 2.3, in-numru tal-SOP mas-sistema ta' numerazzjoni tar-riċiklatur.

1. TAQSIMA 1: IDENTIFIKAZZJONI

In-numri (RIN, RFN, RON, RAN, NTN) imsemmijin f'din it-taqsima għandhom jikkorrispondu man-numri fir-Registru tal-Unjoni stabbiliti f'konformità mal-Artikolu 24 tar-Regolament (UE) 2022/1616

1.1. Identifikazzjoni tal-installazzjoni tar-riċiklaġġ

Isem l-installazzjoni	
Teknoloġija tar-riċiklaġġ applikata f'konformità mal-Anness I	
Numru tar-registru tal-UE (in-numru tal-installazzjoni tar-riċiklaġġ, "RIN")	
Indirizz tal-Faċilità	
Numru tal-Faċilità tar-Riċiklaġġ ("RFN")	
Detalji ta' kuntatt	
Pożizzjoni/Rwol tal-persuni ta' kuntatt	
Numri tar-registru nazzjonali rilevanti, jekk ikun hemm	
Data tan-notifika (l-Artikolu 25(1)(a))	

1.2. Identifikazzjoni tar-riċiklatur

Isem il-Kumpanija	
Numru tar-registru tal-UE (in-Numru tal-Operatur Riċiklatur, "RON")	
Indirizz tal-uffiċċju prinċipali	

▼B

Dettalji ta' kuntatt	
Pożizzjoni/rwol tal-persuna ewlenija ta' kuntatt	
Numri tar-reġistru nazzjonali rilevanti, jekk ikun hemm	
Detentur tal-awtorizzazzjoni? (Iva/Le/ Ma japplikax)	

1.3. **Deċiżjoni ta' awtorizzazzjoni tal-proċess tar-riċiklaġġ jew ta' teknoloġija ġdida**

A: identifikazzjoni tad-Deċiżjoni ta' awtorizzazzjoni jew tat-teknoloġija ġdida użata mill-proċess li tapplika l-installazzjoni:

Numru tar-reġistru tal-UE, jiġifieri n-Numru tal-Awtorizzazzjoni tal-Proċess tar-Riċiklaġġ ("RAN"), Numru tat-Teknoloġija l-Gdida ("NTN")	
---	--

B: detentur tal-awtorizzazzjoni jew żviluppatur tat-teknoloġija l-ġdida –

Isem tad-detentur tal-awtorizzazzjoni (*) / tal-iżviluppatur tat-teknoloġija (**) skont kif japplika	
Indirizz	
Dettalji ta' kuntatt	
Pożizzjoni/Rwol	

(*) Isem id-detentur tal-awtorizzazzjoni u l-indirizz tiegħu jridu jkunu l-istess bhal dawk fuq id-Deċiżjoni ta' awtorizzazzjoni.

(**) L-iżviluppatur tat-teknoloġija li nnotifika t-teknoloġija l-ġdida użata mill-proċess li tapplika l-installazzjoni, f'konformità mal-Artikolu 10(2).

1.4. **Referenzi għad-dokumenti użati mill-Awtorità Ewropea dwar is-Sigurtà fl-Ikel ("EFSA")**

Numru tal-mistoqsija tal-EFSA	
Data tal-pubblikazzjoni tal-opinjoni tal-EFSA	
Numru tal-pubblikazzjoni tal-EFSA (in-numru tal-output)	
Kunfidenzjalità Numru tad-deċiżjoni	
Kunfidenzjalità Data tad-deċiżjoni	

1.5. **Persuna/i responsabbli addizzjonali għat-thaddim tal-installazzjoni tar-riċiklaġġ**

Isem	Pożizzjoni/Rwol	dettalji ta' kuntatt

▼B

2. Taqsima 2: Thaddim tal-installazzjoni tar-riċiklaġġ

2.1. **Dikjarazzjonijiet bil-miktub**

Massimu ta' 3 000 karattru inklużi l-ispażji għandhom japplikaw kemm għat-Taqsima 2.1.1 kif ukoll għat-Taqsima 2.1.2

2.1.1. *Dikjarazzjoni tar-riċiklaturi li tispjega l-produzzjoni u l-kwalità tal-plastik riċiklat*

2.1.2. *Dikjarazzjoni tar-riċiklatur li tispjega l-korrispondenza mal-proċess awtorizzat*

Din it-taqsima tapplika biss għal proċessi awtorizzati.

2.2. **Operazzjonijiet ta' riċiklaġġ fil-facilità tar-riċiklaġġ**

L-informazzjoni li ġejja għandha tiġi pprovduta f'din it-taqsima:

— Dijagramma tal-istadji ewlenin tal-manifattura li huma parti mill-proċess tar-riċiklaġġ u li jinsabu fil-facilità tar-riċiklaġġ ("dijagramma tas-sit");

— Tabella li tiddekrivi dawk l-istadji tal-manifattura u l-flussi tal-materjali li jgħaqqduhom li jitwettqu fil-facilità tar-riċiklaġġ u li jikkorrispondu ma' dik id-dijagramma.

2.2.1. *Dijagramma tal-istadji ewlenin tal-manifattura li jitwettqu fil-facilità tar-riċiklaġġ (dijagramma tas-sit)*

2.2.2. *Deskrizzjoni tal-istadji ewlenin tal-manifattura li jitwettqu fil-facilità tar-riċiklaġġ u l-flussi li jgħaqqduhom*

Numru tal-Istadju	Isem	Deskrizzjoni	Tunnellaġġ Medju Pproċessat kull sena
Numru tal-Fluss	Isem	Deskrizzjoni	Daqs Medju tal-Fluss

2.3. **Dokumenti Interni**

Ipprovdì lista komprensiva ta' dokumenti rilevanti għat-thaddim tal-proċess u l-ġestjoni tal-kwalità u proċeduri amministrattivi oħrajn relatati miegħu, kif ukoll dokumenti relatati mal-awtorizzazzjoni. Id-dokumenti għandhom ikunu nnumerati u dawn in-numri għandhom jintużaw fit-Taqsima 3 sabiex jirreferu għal dawn id-dokumenti. Ir-riċiklatur jista' japplika sistema ta' numerazzjoni tiegħu.

Tip ta' dokument	Numru tad-Dokument	Stadju ta' produzzjoni relatat	Titolu	Deskrizzjoni	Data, verżjoni, awtur

▼B**2.4. Definizzjonijiet tal-lott**

Il-lottijiet li ġejjin għandhom jiġu ddefiniti f'konformità mat-tabella ta' hawn taht:

- Lott tad-Dhul: il-plastik mhux ipproċessat li jidhol fil-facilità tar-riċiklagġ mill-fornituri;
- Lott tal-Input: il-plastik tal-input ipproċessat fil-facilità li jiddaħhal fl-istadju ta' dekontaminazzjoni;
- Lott tal-Output: il-plastik riċiklat li jirriżulta mill-istadju ta' dekontaminazzjoni; u,
- Lott tal-Hruġ: il-plastik riċiklat (jew il-materjali u l-oġġetti tal-plastik riċiklat) li johroġ mill-facilità għal aktar ipproċessar jew użu.
- Kwalunkwe lott intermedju ieħor li jikkorrispondi għal kontroll tal-QA.

Meta l-lott tad-dhul jew tal-input ikun l-istess minhabba li ma jsir l-ebda kontroll ulterjuri tal-QA, għandu jiġi ddefinit biss il-lott tal-input. Għandu jintuża l-istess approċċ għal-lottijiet tal-output u tal-hruġ. Meta jkun hemm tipi differenti ta' lottijiet ta' dhul jew ta' hruġ, dawn għandhom jiġu ddefiniti separatament, u jingħataw isem sinifikattiv.

Il-QA għandha tiġi enumerata bl-istess mod bħal dak tad-dijagramma tas-sit (it-Taqsima 2.2.1)

Tip tal-lott	Isem Intern tal-lott	Nru tal-Fluss/tal-QA	Definizzjoni/Deskrizzjoni	Medda tipika ta' daqsijiet	Regola dwar it-traċċabbiltà

2.5. Dijagramma tal-proċess tal-installazzjoni ta' dekontaminazzjoni

Žid dijagramma tal-pajpijiet u tal-istrumentazzjoni f'konformità mat-Taqsima 4.4 tal-ISO 10628-1:2014, filwaqt li tqis l-ISO 10628-2.

2.6. Kontroll ta' operazzjonijiet kritiċi ta' dekontaminazzjoni

It-tabella ta' hawn taht għandha tinkludi referenza għall-passi, għall-istadji, jew għall-operazzjonijiet li l-EFSA identifikat bħala kritiċi, kriterju ta' kontroll għal kull parametru kritiku, l-istrumenti ta' kontroll involuti, u d-deskrizzjoni ta' azzjonijiet korrettivi f'każ li l-kriterju ta' kontroll ma jahdimx. Għandha tiżdied aktar informazzjoni dwar l-evalwazzjoni ta' regoli kumplessi ta' kontroll, jekk tkun rilevanti.

Operazzjoni kritika (u ref għall-opinjoni tal-EFSA)	Kriterju ta' kontroll	Strument ta' Kejl jew Kontroll (referenza għal 2.5)	Deskrizzjoni qasira tal-azzjonijiet korrettivi jekk ir-regola tal-kontroll ma tiġix issodisfata	Kodiċi tal-SOP (SOPNr – DocNr)

▼B

2.6.1. *Aktar informazzjoni dwar ir-regoli kumplessi ta' kontroll, fejn rilevanti*

2.7. Proċedura operattiva standard rilevanti għall-Operazzjoni

It-tabella ta' hawn taht għandha tipprovdi referenza għal kull SOP użata għat-thaddim tal-installazzjoni, tipprovdi deskrizzjoni qasira tagħha, u tindika l-post fejn titwettaq.

Kodiċi tal-SOP	Deskrizzjoni qasira	Post

3. Taqsima 3: Valutazzjoni tal-Kwalità

3.1. Lista tal-istadji tal-valutazzjoni tal-kwalità

Kull stadju tal-QA għandu jiġi deskritt bl-użu tat-tabella ta' hawn taht:

Stadju u numru tal-QA	Isem il-valutazzjoni	Definizzjoni/Deskrizzjoni	Kriterju	Rekords	Kodiċi tal-SOP (SOPNr – DocNr)

Għandu jkun hemm tal-anqas erba' stadji (sakemm ma jkun hemm l-ebda differenza bejn id-dhul u l-input jew l-output u l-ħruġ – ara t-taqsima 2.4):

- l-istadju tad-dhul (l-ewwel stadju tal-QA meta l-materjal jidhol fil-faċilità),
- l-istadju tal-input (meta l-input tal-plastik jidhol fil-proċess ta' dekontaminazzjoni)
- l-istadju tal-output (meta l-materjal joħroġ mill-proċess ta' dekontaminazzjoni)
- l-istadju tal-ħruġ (meta l-plastik riċiklat jew il-materjali u l-oġġetti tal-plastik riċiklat joħorġu mill-faċilità)

Fejn rilevanti, għandhom jiżdiedu stadji intermedji addizzjonali għall-kwalità tal-materjal fi stadji oħrajn. Dawk l-istadji intermedji għandhom jingħataw isem sinifikattiv.

3.2. Proċeduri operattivi standard rilevanti applikati fl-istadji tal-QA

It-tabella ta' hawn taht għandha tipprovdi referenza għal kull proċedura operattiva standard użata fl-istadji tal-QA, tipprovdi deskrizzjoni qasira tagħha, u tindika l-post fejn titwettaq.

Nru tal-Valutazzjoni tal-Kwalità (QA) (ref 3.1)	Kodiċi tal-SOP (SOPNr – DocNr)	Deskrizzjoni qasira	Post (tal-QA)

▼B

4. Taqsima 4: Repożitorju tar-rekords

4.1. **Sistemi ta' reġistrazzjoni tal-valutazzjoni tal-kwalità**

Nru tal-Valutazzjoni tal-Kwalità (ref 3.1)	Isem	Definizzjoni/Deskrizzjoni	Post	Backup	Kodiċi tal-SOP (SOPNr – DocNr)	Prevenzjoni ta' modifika

4.2. **Lista ta' kodiċijiet standard tal-proċeduri operattivi ghas-sistema ta' reġistrazzjoni**

Nru tal-Valutazzjoni tal-Kwalità (ref 3.1)	Kodiċi tal-SOP (SOPNr – DocNr)	Deskrizzjoni qasira	Post (tat-tidhil fis-sistema ta' reġistrazzjoni)

4.3. **Rekords/sistemi rilevanti oħrajn**

Proċedura	Deskrizzjoni / Dokumentazzjoni



ANNEX III

Mudelli għad-dikjarazzjoni ta' konformità

PARTI A

Dikjarazzjoni ta' konformità li għandha tintuża mir-riċiklaturi

DIKJARAZZJONI TA' KONFORMITÀ MAR-REGOLAMENT (UE) 2022/1616 TAR-RIĊIKLATURI

Jiena, is-sottoskritt, niddikjara f'isem [ŻID ISEM IR-RIĊIKLATUR] kif identifikat fit-Taqsima 1.1, li l-materjal tal-plastik riċiklat identifikat fit-Taqsima 1.2 għe prodott f'konformità mar-Regolament (UE) 2022/1616. Il-materjal riċiklat li għalih tapplika din id-dikjarazzjoni huwa adattat għall-użu f'kontatt mal-ikel, dment li jintuża f'konformità mar-restrizzjonijiet stabbiliti fit-taqsima 3 ta' din id-dikjarazzjoni, u mal-istruzzjonijiet f'din id-dikjarazzjoni u mat-tikkettar fuq il-prodott.

B'dan, jien niddikjara li sa fejn naf jien il-kontenut ta' din id-dikjarazzjoni huwa korrett u konformi mar-Regolament (UE) 2022/1616.

Taqsisma 1: Identifikazzjoni

1.1 Riċiklatur		1.2 Prodott riċiklat		1.3 Awtorità kompetenti	
1.1.1 Isem		1.2.1 Isem kummerċjali / deżinjazzjoni		1.3.1 Isem	
1.1.2 FCM-RON (*)		1.2.2 Nru tal-Lott		1.3.2 Indirizz	
1.1.3 Pajjiż		1.2.3 FCM-RIN (*)		1.3.3 Pajjiż/ reġjun	
1.1.4 FCM-RFN (*)		1.2.4 Informazzjoni oħra		1.3.4 Numru tar-Registrazzjoni assenjat	

Taqsisma 2: Konformità

2.1 Bażi għall-awtorizzazzjoni jew għall-permess għall-operar (immarka kaxxa waħda biss)

2.1.1	<input type="checkbox"/>	Deċiżjoni ta' Awtorizzazzjoni	RAN (*)	
2.1.2	<input type="checkbox"/>	Skema ta' riċiklaġġ	RSN (*)	
2.1.3	<input type="checkbox"/>	Ma hija meħtieġa l-ebda skema ta' awtorizzazzjoni jew ta' riċiklaġġ		
2.1.4	<input type="checkbox"/>	Teknoloġija ġdida	NN (*)	

2.2 Riżultati tal-valutazzjoni tal-konformità kif elenkati fl-istadji obligatorji tal-valutazzjoni tal-kwalità fit-Tabella 3.1 tal-Anness II; obligatorju biss jekk tkun immarkata 2.1.1

Importanti: Il-kampi minn 2.2.2 sa 2.2.4 jistgħu jithallew vojta, dment li l-kamp 2.2.5 ikun immarkat

▼ B

Stadju (**)	Kriterji tad-deċiżjoni u eżitu/i	Numru/i tal-Lott
2.2.1 Hruġ		
2.2.2 Dħul		
2.2.3 Input		
2.2.4 Output		
2.2.5 Is-sottoskritt jikkonferma li l-informazzjoni meħtieġa fil-kampi minn 2.2.2 sa 2.2.4 se tkun disponibbli għall-awtorità kompetenti fuq talba tagħha, fi żmien tlett ijiem tax-xogħol		<input type="checkbox"/>

Taqsimu 3: Struzzjonijiet u informazzjoni għall-utenti tal-prodott

3.1	Struzzjonijiet għall-konvertituri		
3.1.1	Kontenut massimu riċiklat (w/w %)	%	
3.1.2	Kontenut riċiklat preżenti (w/w %)	%	
3.1.3	Restrizzjonijiet tal-użu (**)		
3.1.4	Struzzjonijiet oħrajn		
3.2	Struzzjonijiet għall-utenti aktar 'l isfel fil-katina tal-provvista, inklużi l-utenti finali		
3.2.1	Restrizzjonijiet tal-użu (**)		
3.2.2	Sommarju tattikkettar		
3.2.3	Struzzjonijiet oħrajn		

Taqsimu 4: Firma

4.1 Firma u timbru tal-kumpanija	
4.2 Isem il-persuna li qed tiffirma	
4.3 Rwol/pożizzjoni tal-persuna li qed tiffirma	
4.4 Data u post	

(*) RAN – in-numru tal-awtorizzazzjoni tar-riċiklaġġ; RON – in-numru tal-operatur tar-riċiklaġġ (riċiklaturi); RIN – in-numru tal-installazzjoni tar-riċiklaġġ; RSN – in-numru tal-iskema ta' riċiklaġġ; NTN – in-numru tat-teknoloġija l-ġdida; RFN – in-numru tal-facilità tar-riċiklaġġ.

(**) Huwa obligatorju li jimtlew il-kaxxi dwar l-istadju tal-hruġ (il-lott li jitqiegħed fis-suq u li huwa akkumpanjat minn din id-dikjarazzjoni). Il-kaxxi l-oħrajn jistgħu jimtlew b'mod volontarju, iżda jekk dik l-informazzjoni ma tingħatax f'din id-dikjarazzjoni, għandha tingħata lil awtorità kompetenti fi żmien 3 ijiem tax-xogħol jekk tintalab.

(***) Ir-restrizzjonijiet tal-użu għandhom jikkorrispondu ma' kwalunkwe kundizzjoni li tapplika fil-qasam tal-applikazzjoni tal-plastik riċiklat, f'konformità mal-Anness I għat-teknoloġija applikata, l-Artikoli 7, 8, jew 9, l-Awtorizzazzjoni tal-proċess tar-riċiklaġġ, jekk ikun hemm, jew kwalunkwe restrizzjoni oħra li r-riċiklatur iqis li tkun neċessarja.



PARTI B

Id-dikjarazzjoni ta' konformità li għandha tintuża mill-konvertituri jekk il-materjal tal-plastik ikkonvertit ikun fih plastik riċiklat

DIKJARAZZJONI ta' KONFORMITÀ MAR-REGOLAMENT (UE) 2022/1616 TAL-KONVERTITURI

Jiena, is-sottoskritt, niddikjara f'isem [ŻID ISEM IR-RIĊIKLATUR] kif identifikat fit-Taqsima 1.1, li l-materjal tal-plastik riċiklat identifikat fit-Taqsima 1.2 għe prodott f'konformità mar-Regolament (UE) 2022/1616. Il-materjal riċiklat li għalih tapplika din id-dikjarazzjoni huwa adattat għall-użu f'kontatt mal-ikel, dment li jintuża f'konformità mar-restrizzjonijiet stabbiliti fit-taqsima 3 ta' din id-dikjarazzjoni, u mal-istruzzjonijiet f'din id-dikjarazzjoni u mat-tikkettar fuq il-prodott.

B'dan, jien niddikjara li sa fejn naf jien il-kontenut ta' din id-dikjarazzjoni huwa korrett u konformi mar-Regolament (UE) 2022/1616.

Taqsima 1 Identifikazzjoni

1.1 Konvertitur		1.2 Prodott bi plastik riċiklat		1.3 Awtorità kompetenti	
1.1.1 Isem		1.2.1 Isem kummerċjali / dezinjazzjoni		1.3.1 Isem	
1.1.2 Indirizz		1.2.2 Nru tal-Lott		1.3.2 Indirizz	
1.1.3 Pajjiż		1.2.4 Informazzjoni oħra		1.3.3 Pajjiż/regjun	
				1.3.4 Numru tar-reg.	

Taqsima 2: Konformità

2.1

2.1.1	Orìgini tal-plastik riċiklat; Numri RIN	
2.1.2	Numri tal-lott tal-plastik riċiklat mill-installazzjoni ta' dekontaminazzjoni	
2.1.3	Kontenut massimu riċiklat indikat mir-riċiklatur (3.1.1 tal-Parti A)	% w/w
2.1.4	Kontenut reali riċiklat ta' dan il-prodott	% w/w
2.1.5	Ir-restrizzjonijiet previsti fid-Dikjarazzjoni ta' konformità li waslet minghand ir-riċiklatur huma ssodisfati	<input type="checkbox"/>

▼B

2.1.6	Żieda ta' addittivi jew ta' sustanzi tal-bidu	<input type="checkbox"/>	L-addittivi jew is-sustanzi tal-bidu miżjudin jikkonformaw mar-Regolament (UE) Nru 10/2011	<input type="checkbox"/>	Mhemmx židiet
-------	---	--------------------------	--	--------------------------	---------------

Taqsim 3: Struzzjonijiet u informazzjoni għall-utenti tal-prodott

3.2	Struzzjonijiet għall-utenti aktar 'l isfel fil-katina tal-provvista, inklużi l-utenti finali				
3.2.1	Il-prodott identifikat fit-taqsim 1.2 huwa: (immarka skont kif japplika; jistgħu jkunu japplikaw it-tnejn)	(A)	plastik riċiklat għal aktar stadji ta' konverżjoni	<input type="checkbox"/>	
		(B)	materjal jew oġġett tal-plastik finali adattat biex jiġi f'kuntatt mal-ikel mingħajr ipproċessar ulterjuri.	<input type="checkbox"/>	
3.2.2	Tip jew tipi ta' ikel maħsub biex jiġi f'kuntatt magħhom				
3.2.3	Żmien u temperatura tat-trattament u l-ħżin f'kuntatt mal-ikel				
3.2.4	L-ogħla proporzjon tal-erja tas-superfice tal-kuntatt mal-ikel għall-volum li għalih għiet ivverifikata l-konformità				
3.2.5	Lista ta' sustanzi miżjudin b'limiti ta' migrazzjoni; žid ir-ringieli skont il-ħtieġa. (nota: In-Numru tal-FCM u l-limitu tal-migrazzjoni speċifika ("SML") jistgħu ma jeżistux għal ċerti sustanzi)	Nru tal-FCM (*)	Deżinjazzjoni oħra (Nru tas-CAS, isem kimiku)	SML (*) (mg/kg ta' ikel)	
3.2.6	Informazzjoni u struzzjonijiet rilevanti oħrajn, inkluż f'konformità mal-punti 7 u 9 tal-Anness IV tar-Regolament tal-Kummissjoni (UE) Nru 10/2011 ⁽¹⁾				
3.2.7	Il-plastik riċiklat li għalih tapplika din id-dikjarazzjoni jinsab f'saff f'materjal jew f'oġġett b'diversi saffi soġġett rispettivament għall-Artikoli 13 jew 14 tar-Regolament (UE) Nru 10/2011 li fih plastik manifatturat f'konformità ma' dak ir-Regolament f'saff jew f'saffi oħrajn. Dikjarazzjoni separata ta' konformità f'konformità mal-Artikolu 15 ta' dak ir-Regolament dwar dak is-saff jew dawk is-saffi hija disponibbli u trid titqies.			<input type="checkbox"/>	

Taqsim 4: Firma

4.1	Firma u timbru tal-kumpanija	
4.2	Isem il-persuna li qed tiffirma	
4.3	Rwol/pożizzjoni tal-persuna li qed tiffirma	
4.4	Data u post	

⁽¹⁾ Ir-Regolament tal-Kummissjoni (UE) Nru 10/2011 tal-14 ta' Jannar 2011 dwar il-materjali u oġġetti tal-plastik maħsuba li jiġu f'kuntatt mal-ikel Test b'rilevanza għaż-ŻEE (ĠU L 12, 15.1.2011, p. 1).